



آپ کے ہمراہ حج وِداع کی داستان

ختم مراد

اے عازمین حج !

تمہیں اللہ کے حضور، یہ حاضری مبارک ہو۔۔۔ تمہاری زندگی کے
تیبی لحاظ شروع ہو رہے ہیں۔۔۔ اللہ تعالیٰ تمہارے حج کو شرف قبولیت
بخشنے اور تم گناہوں کو بخشو اکر اور جنت کے مستحق بن کر اس طرح واپس آؤ
کہ جیسے ماں کے پیٹ سے بچہ آتا ہے۔

اے سنت ابراہیمؑ کے پیروکارو!۔۔۔!

اللہ کے دربار میں حاضری کا طریقہ جان لو۔۔۔ کیوں نہ تم ان مناسک
و آداب کی پابندی کو کہ جو محمد رسول اللہؐ نے سمجھائے ہیں۔ اس سے بہتر
اور کیا طریقہ ہو سکتا ہے۔ آئندہ صفحات میں یہی نقوش اجاگر کیے گئے
ہیں۔۔۔ بل ان آداب کو اپنے حج کی زینت بنا لو۔۔۔

اے حرم کعبہ کے گرد طواف کرنے والو!۔۔۔!

حج کرتے ہوئے، منی میں ٹھہرتے ہوئے، میدان عرفات میں کھڑے
ہوتے ہوئے، قربانی کرتے ہوئے، سرمنڈاتے ہوئے، صفا و مروہ کے درمیان
سمی کرتے ہوئے، مزدلفہ سے گزرتے ہوئے، شیطان کو کنکریاں مارتے
ہوئے، غرض ہر قدم پر، ہر موقع پر اپنی زندگیوں کا جائزہ لیتے رہو۔۔۔
سوچو، حضرت ابراہیمؑ نے یہ کام کیوں کیے تھے؟ ان کی اس قدر اہمیت کیوں
ہے کہ رہتی دنیا تک ان کی امت کے لوگ ان سنتوں کا اعادہ کرتے رہیں
گے؟ ان کاموں کو اللہ نے اس قدر پسند کیوں کر لیا؟ حضرت ابراہیمؑ کی زندگی

کا مقصد کیا تھا؟ آپ نے اپنے رب کو کیسے راضی کر لیا؟ حج کی برکت سے،
اس کی رحمت سے، اس کے اثر سے تمہاری زندگی میں ایک انقلاب آ جاتا
چاہیے۔۔۔ واپس آ کر اپنی زندگی کے تمام معاملات، گھریلو، معاشری، معاشرتی،
اخلاقی، سیاسی، اس طرح ترتیب دو کہ یہ محسوس ہو کہ تمہاری پوری زندگی
کا مرکزو محور حرم کعبہ ہی ہے۔

اے صفا و مروہ کے درمیان دوڑنے والو۔۔۔!

حج کے دن اللہ نے اپنا دین مکمل کر دیا تھا۔ پھر یہ دین اور اس کے
مانے والے آج کیوں ذلیل ہو رہے ہیں؟ پھر اس دین کو پسپائی کا سامنا کیوں
کرنا پڑ رہا ہے؟ آج یہ دین کمزور کیوں ہے؟ پس کنکریاں مارتے ہوئے
شیطان مردود کو اپنی زندگیوں سے بھی دھنکار دو۔ قربانی کرتے ہوئے رضائے
اللہ کی خاطر اپنے آپ کو ہر قربانی کے لیے تیار کرلو۔ طواف کرتے ہوئے،
حرم کعبہ کو اپنی زندگی کا مرکزو محور بنالو۔۔۔ عرفات میں کھڑے ہوتے
ہوئے، آخرت میں جواب دہی کا احساس تازہ کرلو۔ مزدلفہ سے گزرتے
ہوئے، اللہ کی نافرمانی کا انجام سوچ لو۔ منی میں ٹھہرتے ہوئے، اللہ کی
عظمت کو دل میں بٹھا لو۔ احرام اس لیے باندھو کہ بالآخر ایک دن سب کچھ
چھوڑ کر جانا ہے، اور احرام اس لیے اتارو کہ اب دنیا میں جا کر، دنیا میں رہ کر
آخرت کو ترجیح دینا ہے۔۔۔

اے باب ملتزم پر اللہ کو پکارنے والو۔۔۔!

اپنی دعاؤں میں سب کو یاد رکھنا۔۔۔ اپنے والدین، اہل خاندان، اپنے
گاؤں اور شرکے لوگ، احباب و رفقاء، بزرگ اور بچے، جو گزر گئے ہیں ان
سب کو بھی یاد رکھنا۔۔۔ اپنی قوم اور اپنے ملک کی بہتری کے لیے دعا
کرنا۔ اللہ کے دین کے نفاذ کے لیے، ان مجاہدین کے لیے بھی، جو جان کی

بازی لگائے ہوئے ہیں، خوب دعا کرنا۔

اور اپنی دعاؤں میں حضرت ابراہیمؑ سے سچا عشق رکھنے والے، ان کی سنتوں پر آگے بڑھ کر عمل کرنے والے، اللہ کے بندے خرم مرادؒ کو بھی یاد رکھنا جنہوں نے اپنے سفر آخرت سے قبل بڑی محنت کر کے تمہارے لیے یہ قیمتی تخفہ تیار کیا۔ اس تخفہ کا شکریہ تم اسی طرح ادا کر سکتے ہو کہ ان کے لیے اور ان تمام لوگوں کے لیے جن کی کوششوں سے یہ تخفہ تمہارے ہاتھوں میں پہنچ رہا، سب کے لیے دعائیں کرو۔ ان شاء اللہ، یہ مختصر کتابچہ پڑھ کر جب تم حج کرو گے تو محسوس کرو گے کہ رسول اللہؐ ہر قدم پر اور ہر موقع پر تمہارے ہمراہ ہیں۔

اللہ کی سلامتی ہو تم پر۔۔۔۔۔ اللہ تمہارے حج کو قبول کرے۔ آمین۔

اللہ اس کتاب کے لکھنے والے اور اس کو تم تک پہنچانے والوں پر اپنی بیش بہا رحمتیں نازل فرمائے۔ آمین۔

حسن صیب مراد

اے نبی، لوگوں سے کہہ دو: "اگر تم واقعی اللہ سے محبت رکھتے ہو تو
میرے پیچھے چلو، اللہ تم سے محبت کرے گا اور تمہاری خطائیں بخش دے گا"

بیا اے ہم نفس باہم بنایں
اے دوست ! آہم اکھے مل کر آنسو بھائیں۔
پاۓ خواجہ چشماد را بنایں
آقا کے پاے مبارک پر اپنی آنکھیں ملیں۔

داستانِ محبت

حج، اس کے گھر جانے، اس کی گلی میں چکر کائٹھے، اس کے در و دیوار سے چینٹے، اور اس کی قربت کی لذت پانے کا نام ہے، جو ہمیں سب سے بڑھ کر چاہنے والا ہے اور جو ہمیں سب سے بڑھ کر محبوب ہے، جس کی محبت و قربت ہی زندگی کی سب سے بڑی آرزو ہے اور جس آرزو کی چنگاری ہی سے دل کی حرارت، روشنی اور زندگی کا سلامان ہے۔ حج، سرتاسر محبت سے عبارت ہے۔ یہ محبت کی عبادت ہے، محبت کا سفر ہے، محبت کا اور والہیت کا اظہار ہے، وفایے محبت کا امتحان ہے، اپنا سب کچھ محبوب کے قدموں پر نثار کر دینے کا اعلان ہے۔

پھر اس حج کے سفر کے لیے اس سے زیادہ مناسب حال اور کیا وضع ہو سکتی ہے کہ جائیں تو محبوب کے گھر سر کے بل جائیں، لیکن قدم بہ قدم اس کے ہمراہ جائیں، اور اسی کے نقش قدم کو بوسہ دیتے ہوئے جائیں، جو محبوب کا سب سے زیادہ چاہنے والا تھا، جو اس کا سب سے بڑھ کر حبیب تھا، اور جو اگر ہمیں ہر چیز سے بڑھ کر محبوب نہ ہو تو ہمارے ایمان کے کوئی معنی نہیں، صلی اللہ علیہ وسلم۔

حبيب رب العالمين نے ہجرت کے بعد، مدینہ سے، ایک ہی حج کیا، اپنے وصال سے تین ماہ قبل ہجرت کے دسویں سال میں۔ یہ حج کے فرض ہونے کے بعد حضور کا پہلا حج بھی تھا اور آخری بھی۔ یہ تبلیغ و تعلیم اور شہادت و تزکیہ کا وہ آخری عظیم کام تھا، جو حضور صلی اللہ علیہ وسلم نے دنیا کو الوداع کرنے سے قبل انجام دیا۔ ان تمام گوناگون پہلوؤں سے یہ حج وداع تھا، اور یہی اس کا نام ہے۔

اگر ایک ہی حج کرنا تھا مگر اس کی ادائیگی اتنی مُؤخر ہوئی کہ حیاتِ طیبہ کا

آخری کام یہی ٹھہرا، تو یہ بھی یقیناً اللہ تعالیٰ کی حکمت بالغہ کا مظہر ہے۔ اللہ کی نصرت نمودار ہو چکی تھی، مکہ فتح ہو چکا تھا، بیت اللہ کی کنجیاں دین ابراہیم کے وارث صلی اللہ علیہ وسلم کے ہاتھوں میں تھیں۔ عرب کے گوشہ گوش سے لوگ جو ق درجوق دائرہ اسلام میں داخل ہو رہے تھے، ان کے نفوس تعلیم و استفادہ کے لیے تیار تھے۔ دل و نگاہ مشاہدہ و حفظ کے لیے آمادہ تھے، تکمیل دین ہو چکی تھی، اتمام نعمت بھی ہو چکا تھا، سوائے حج کی عملی تعلیم کے۔ فراق کی گھڑی بھی قریب آچکی تھی۔ اب وقت آگیا تھا کہ حضور "امت کو وداع کریں، دین و شریعت اور اخلاق کے تمام اصول اساسی کا اعلان فرمائیں۔ مناسک کی تعلیم مکمل کریں۔ شہادت حق کی ادائیگی کا، اور المان حق کی تبلیغ کا کام مکمل کریں۔ امت کو آخری وصیتیں کریں، جاہلیت کے تمام آثار کو مٹا دیں اور پاؤں تلے روند ڈالیں، اور امت مسلمہ سے عمدہ و میثاق باندھیں۔

یہ حج وداع بلاشک و شبہ حضور " کی آیات بینات اور مجذرات میں ایک منفرد مقام رکھتا ہے۔ اس لحاظ سے منفرد کہ ہزار خطبے، ہزار درس، ہزار کتابیں اور ہزار صحبتیں بھی اتمام نعمت، تکمیل دین اور تعلیم و تزکیہ کا وہ عظیم الشان کام نہ کر سکتی تھیں جو اس ایک حج کے ذریعہ انجام پایا۔ اس لحاظ سے منفرد کہ پورا سفر حج ایک روای دو ایں میدان جہاد، ایک بھاگتی دوڑتی مسجد اور ایک چلتا پھرتا مدرسہ بن گیا، جس نے دلوں کو بیدار کیا، انھیں اللہ تعالیٰ کے ساتھ جوڑا، ان میں شوق و محبت کی چنگاریاں روشن کیں۔ اس نے ایمان کو قوی کیا، اخلاق کو نکھارا، دین کی اساسی تعلیمات کو واضح کیا۔

اس حج کے دوران، عرف کے دن یہ آیت نازل ہوئی۔ **الْيَوْمَ أَكْمَلْتُ لَكُمْ دِينَكُمْ وَأَتَمَّتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا**۔ اور یہی حج اس آیت کا جیتا جائتا اور جسم نمونہ بن کر نگاہوں کے سامنے نمودار

ہو گیا۔ اور اس لحاظ سے منفرد کہ جن بندوں کو اللہ تعالیٰ نے اپنے حبیب
صلی اللہ علیہ وسلم کی ہم رکابی کا شرف و اکرام بخشنا، ان کے شوق محبت اور
شکر و اقتان نے اس بے مثل و بے نظیر سفر کے ایک ایک لمحہ، ایک ایک
واقعہ، چھوٹا ہو یا بڑا، اہم ہو یا غیر اہم، ایک ایک صحیح و شام کا، ایک ایک
مشعل کا ریکارڈ اتنی تفصیل کے ساتھ محفوظ کر دیا کہ ایک طرف احکام اور
ترشیح، تعلیم کا ایک بیش بہاذب ہمارے ہاتھ آگیا۔ دوسری طرف محبت کی
ایک انوکھی داستان مرتب ہو گئی۔ یہ امت بڑی خوش قسمت ہے۔ وہ کبھی
بھی ان کے احسان کا بدلہ نہیں چکا سکتی جنہوں نے یہ بیش بہاذب اس کے
لیے جمع کیا۔

یہ داستان اتنی تفصیلی ہے، اور اتنی لذیذ کہ شوق بے تاب حبیب خدا
کے ہم راہ، ان کے قدم بے قدم، حج وداع کے اس سفر میں شرکت کے
شرف میں مزید تاخیر کا متحمل نہیں ہو سکتا۔ آئیے!

حج کی تیاریاں

فرضیتِ حج

۲۰ رمضان المبارک، ۸ ہجری کو مکہ مکرمہ فتح ہوا، اور اواخر ۹ ہجری (یا ۱۰
ہجری) میں حج کی فرضیت کا حکم نازل ہوا۔ اس سال، رسول اللہ صلی اللہ
علیہ وسلم نے حضرت ابو بکر صدیقؓ کو امیر الحاج بنایا، اور تین سو صحابہؓ کو ان
کے ہمراہ روانہ کیا۔ انہوں نے سب کو حج کرایا۔ ان کے پیچے پیچے، آپؑ
نے حضرت علی مرتضیؓ کو روانہ کیا، اور انہوں نے سورہ توبہ کے احکام کا

اعلان کیا۔ بلد امین، مسجد حرام اور بیت اللہ کو کفر و شرک کی تمام آلوگیوں سے پہلے ہی پاک کیا جا پکھا تھا۔ اب ان کفار و مشرکین سے، جو انتام جنت کے باوجود رسالت محمدیٰ کے انکار و مکذبیں پر مصر تھے، ولایت کے سارے علاقے اور معاهدات ختم کر دیے گئے۔ اعلان کرو دیا گیا کہ اس سال کے بعد کوئی مشرک حرم میں داخل نہ ہونے پائے گا، نہ کوئی برهنہ ہو کر خانہ کعبہ کا طاف کر سکے گا۔

لیکن اب وقت آگیا تھا کہ تجھیل دین اور انتام نعمت کے عظیم کام بالکل مکمل ہو جائیں۔ دین کی حفاظت اور غلبہ کے لیے جس محبت، حرکت اور قریانی کی ضرورت ہے اس کی جامع عبادت، یعنی حج کے مناسک کی صحیح تعلیم امت کو دے دی جائے تاکہ وہ قیامت تک یہ عبادت کبریٰ سنت ابراہیمی کے مطابق انجام دے سکے۔ چنانچہ فرضیت حج کا حکم نازل ہوا تو رسول اللہ صلی اللہ علیہ وسلم بغیر کسی تاخیر کے حج کی ادائیگی کے لیے تیار ہو گئے۔ اس باب میں بھی کوئی اختلاف نہیں کہ ہجرت کے بعد مدینہ سے، حج وداع کے سوا، آپؐ نے کوئی حج نہیں کیا۔ ہاں، جابر بن عبد اللہؓ کہتے ہیں کہ نبی صلی اللہ علیہ وسلم نے ہجرت سے پہلے دو حج کیے تھے (ترمنی، ابن ماجہ)۔

عمرات

رسول اللہؐ ہجرت کے بعد مکہ مکرمہ میں پانچ مرتبہ داخل ہوئے۔ حضرت انسؓ کہتے ہیں کہ آپؐ نے چار مرتبہ عمرہ کیا۔ یہ سب عمرے، آپؐ نے سوائے ایک کے جو حج کے ساتھ کیا ذی القعده کے مہینہ میں کیے۔ پہلا، عمرہ الحدبیہ، معاہدہ حدبیہ کے وقت کا عمرہ ہے، جو حضورؐ نے ۶ ہجری میں کیا۔ مشرکین نے خانہ کعبہ تک جانے سے آپؐ کو روک دیا، اس لیے آپؐ نے اور صحابہؓ نے حلق کروایا (سر منڈوایا)، احرام اتارا، قریانی کی،

اور مدینہ واپس آگئے۔

دوسراء عمرہ القضا، معاہدہ صلح حدیبیہ کے مطابق حضور نے اگلے سال ۷
جگری میں کیا۔ بنی کریم مکہ تشریف لائے، تین روز قیام فرمایا، اور عمرہ ادا
کر کے واپس ہوئے۔ اس میں اختلاف ہے کہ یہ عمرہ سال گذشتہ کے عمرہ کی
قضايا، جب آپ کو روک لیا گیا تھا، یا یہ نیا عمرہ تھا۔

تیسرا، عمرہ الجعرانہ، حضور نے حنین سے واپسی کے وقت، جعرانہ سے
احرام پاندھ کر کیا۔ یہ عمرہ آپ نے رات کو کیا اور عمرہ کر کے رات ہی کو
جعرانہ واپس آگئے۔

چوتھا، عمرہ آپ نے حج کے ساتھ کیا۔

پنجم کے موقع پر ماہ رمضان میں آپ بغیر احرام کے مکہ میں داخل
ہوئے اور فتح کے بعد حنین چلے گئے۔

کیا رجب میں بھی آپ نے کوئی عمرہ کیا؟ حضرت عبد اللہ بن عمرہ کہتے
ہیں کہ آپ نے رجب میں بھی عمرہ کیا۔ حضرت عائشہؓ اس باب میں ان کی
روایت قبول نہیں کرتیں۔ فرمایا: ”اللہ ابو عبد الرحمن پر رحم فرمائے“، رسول
اللہؐ نے کوئی عمرہ ایسا نہیں کیا جس میں وہ موجود نہ ہوں، اور آپ نے کوئی
عمرہ رجب میں نہیں کیا۔ دارقطنی میں خود حضرت عائشہؓ سے یہ روایت
ہے کہ آپ نے ایک عمرہ رمضان المبارک میں کیا۔ یہ حدیث بھی ضعیف
ہے۔ اس لیے کہ آپ نے رمضان میں بھی کوئی عمرہ نہیں کیا۔ ابن قیمؓ بھی
ان چار عمروں کے علاوہ کسی اور عمرہ کی روایات کو، رجب میں یا رمضان
میں، راوی کے سو یا سو عوام پر محول کرتے ہیں۔

حج کی منادی

حج کی فرضیت کا حکم آتے ہی رسول اللہؐ نے اس کا اعلان فرمایا۔

حضرت ابو ہریرہؓ اور ابن عباسؓ بیان کرتے ہیں کہ آپؐ نے ہم سے خطاب کیا، اور فرمایا:

”اے لوگو، تم پر حج فرض کیا گیا ہے، اس لیے حج کرو۔“

اقرع بن حabisؓ کھڑے ہو گئے اور پوچھا، ”کیا ہر سال، یا رسول اللہؐ؟“

آپؐ نے کوئی جواب نہ دیا۔ انہوں نے اپنا سوال تین مرتبہ دہلایا۔ اس

پر آپؐ نے فرمایا:

”اگر میں کہہ دیتا ہاں، تو ہر سال حج فرض ہو جاتا۔ پھر تم اس پر عمل نہ کپاتے۔“

پھر آپؐ نے فرمایا:

”جب تک میں خود تم سے کچھ نہ کوں اور کوئی حکم نہ دوں، تم بھی مجھ سے نہ پوچھا کرو۔ تم سے پہلے لوگ اپنے انبیاءؓ سے کثرت سے سوال پوچھنے اور پھر ان کے ارشادات کے بارے میں اختلاف کرنے کی وجہ سے تباہ ہو گئے۔ اس لیے جب بھی تمہیں کوئی کام کرنے کا حکم دوں، تو جتنا بس میں ہو، اتنا کرو۔ اور جب کسی بات کو منع کروں تو اسے چھوڑ دو۔“

پھر فرمایا: ”حج کرنا صرف ایک مرتبہ فرض ہے۔ جو اس سے زائد کرے وہ نفل ہے۔“ (مسلم، احمد، نسانی، دارمی)

حج کی تغییب دیتے ہوئے حضورؐ نے بشارت دی: ”حج مبرور کی جزا جنت کے سوا کچھ نہیں۔“

اور فرمایا: ”جو شخص صرف اللہ کے لیے حج کرے گا، اور حج کے درمیان نہ شهوت میں پڑے گا، نہ اللہ کے احکام کی خلاف ورزی کرے گا، وہ اس طرح گناہوں سے پاک ہو کر لوٹے گا گویا مال کے پیٹ سے پیدا ہوا ہے۔“ (بغماری، مسلم)

حضورؐ نے یہ تاکید بھی فرمائی: ”جو حج کا ارادہ کرے، تو وہ جلدی کرے

(تہاں اور نال مخلوں میں دیر نہ لگائے) (ابو داؤد)-

مزید بشارت دی : حج اور عمرہ کرنے والے اللہ کے مہمان ہیں۔ وہ اس کو پکاریں تو وہ قبول کرتا ہے، اس سے استغفار کریں انھیں بخش دیتا ہے”
(ابن ماجہ)-

ایک آدمی نے پوچھا: ”حج کیا ہے؟“

حضور نے فرمایا: ”بال پریشان ہوں، خوبصورت گلی ہو۔“

ایک دوسرا شخص کہڑا ہوا: ”اے اللہ کے رسول،“ کون سا حج افضل ہے؟“

فرمایا: ”زور زور سے لبیک لبیک پکارنا، اور قربانی کا خون بھانا۔“ (ابن

ماجہ)-

ایک شخص نے پوچھا: ”یا رسول اللہ،“ حج کب واجب ہوتا ہے؟“

فرمایا: ”جب زاد اور راحله میسر ہو جائے،“ یعنی سفر کا خرچ اور اپنے اہل

و عیال کے لیے کھانے کا انظام۔“

اعلان عام

فرض ہو جانے کے بعد، رسول اللہ نے فوراً حج کا عزم کر لیا۔ ذی القعده، ۱۴ ہجری، میں آپ نے لوگوں میں اعلان عام کر دیا کہ آپ حج کرنے کے تشریف لے جا رہے ہیں۔ یہ خبر آگ کی طرح پھیل گئی۔ تمام مسلمانوں نے حج کی تیاریاں شروع کر دیں، تاکہ آپ کے ساتھ حج کرنے کا شرف حاصل کریں۔ حوالی مدینہ کے لوگوں کو جب یہ خبر پہنچی تو وہ بھی گروہ در گروہ اس مقصد کے لیے آتا شروع ہو گئے۔ سارا عرب ہی شرف ہم رکابی کے لیے امداد آیا۔ جو شخص آنے کی طاقت رکھتا تھا، وہ آگیا۔ جن کے پاس سواری تھی، وہ سواری پر آئے۔ جن کے پاس نہیں تھی، وہ پیڈل آئے۔ ہر

شخص کی بھی تمنا تھی کہ وہ رسول اللہ کی اقتدا میں حج کرے، اور آپ کی طرح متاسک ادا کرے۔

ہر درجہ اور ہر طبقہ کے لوگ آئے۔ امیر بھی اور غریب بھی، بوڑھے بھی اور بچے بھی، صحت مند بھی اور بیمار بھی۔ عورتیں بھی کثیر تعداد میں ہمراہ تھیں۔ آپ کی تمام ازواج مطررات ہم رکاب تھیں۔

مددینہ سے مکہ تک

مددینہ منورہ سے روانگی

ذی القعده کی ۲۵ تاریخ تھی، اور سپتember کا دن، جب آپ مددینہ منورہ سے حج کے لیے روانہ ہوئے۔ اس بارے میں کوئی اختلاف نہیں کہ حج کے دن جمعہ تھا، اور ذی الحج کی پہلی تاریخ کو جمعرات۔ ذی القعده کا مددینہ ۲۹ کا تھا، اور آپ ۳ ذی الحج کو مکہ مکرمہ پہنچے تھے۔ مددینہ اور مکہ کے درمیان ۸ منازل تھیں۔ یہاں حضور نے فتح مکہ کے سفر کے دوران قیام کیا تھا، اور لوگوں نے ان مقالات پر مساجد تعمیر کی تھیں، جیسا کہ بخاری میں حضرت عبد اللہ بن عمر نے شمار کیا ہے۔

اس لحاظ سے یہ سفر بھی ۸ دن کا ہوا، اور اس میں بھی کوئی شک نہیں کہ آپ ۲۵ ذی القعده ہی کو مددینہ سے نکلے تھے۔

آپ نے ظہر کی چار رکعتیں مسجد نبوی میں پڑھیں۔ لوگوں کے سامنے خطبہ دیا، اور انھیں احرام اور اس کے واجبات و سنن کی تعلیم دی۔ ابن عمر

کہتے ہیں کہ ایک شخص نے کھڑے ہو کر پوچھا: "اے اللہ کے رسول!" آپ ہمیں کمال سے احرام باندھنے کا حکم دیتے ہیں؟" فرمایا: "اہل مدینہ ذوالحلیفہ سے احرام باندھیں گے" (بخاری)۔

ابورزین عقیلؑ نے پوچھا: "میرا باپ بوڑھا ہو چکا ہے، حج اور عمرے کی طاقت نہیں رکھتا، نہ سواری پر سوار ہو سکتا ہے؟" فرمایا: "تو اپنے باپ کی طرف سے حج اور عمرہ کر" (ترمذی، ابو داؤد)۔ ایک آدمی نے کہا: "میری بیٹا نے حج کی نذر مانی تھی، مگر وہ مر چکی ہے"۔

نبی صلی اللہ علیہ وسلم نے پوچھا: "اگر اس پر قرض ہوتا تو کیا تو اس کو ادا کرتا؟" اس نے کہا: "ہاں"۔

فرمایا: "اللہ کے قرض کو ادا کرو، وہ ادائیگی کا زیادہ حق داز ہے" (بخاری، مسلم)۔

ایک آدمی نے اپنی ماں کے بارے میں پوچھا: "وہ بست بوڑھی ہے، سوار کیا جائے، تو برداشت نہ کر سکے گی، حج نہ کپائے تو خود کشی کر لے گی؟" فرمایا: "اگر تیری ماں پر قرض ہوتا تو کیا تو اسے ادا کرتا؟" اس نے عرض کیا: "ہاں، ضرور"۔

آپؐ نے فرمایا: "پھر تو اپنی ماں کی طرف سے حج کر"۔ بخاری کی روایت کے مطابق حضورؐ نے ارشاد فرمایا: رات کو میرے پاس میرے رب کی طرف سے آنے والا آیا اور کہا: آپؐ اعلان کر دیں کہ عمرہ حج میں داخل ہو گیا۔

پھر آپؐ نے غسل کیا، تیل ڈالا، لباس بدلا، تمد باندھی، چادر اوڑھی، اور ظہر و عصر کے مابین مدینہ سے باہر نکلے۔ حضرت ابو دجانہؓ کو مردینے کا

گورنر مقرر فرمایا۔

ذوالحیفہ میں احرام: پہلی منزل

مذہب سے مکہ جانے کے لیے چار راستے معروف تھے: ایک، طریق السلطانی۔ دوسرا طریق الغاز۔ تیسرا، طریق الفرعی۔ چوتھا، طریق الشقی۔ حضور بعد ظہر مذہب سے نکلے تو طریق السلطانی اختیار کیا جسے طریق الشجرة بھی کہا جاتا ہے، اور ذوالحیفہ کا رخ کیا جسے آپ اہل مذہب کے لیے میقات مقرر کر چکے تھے۔ ذوالحیفہ مذہب سے ۴ میل کے فاصلے پر وادی عقیق اکبر میں واقع ہے، اور یہیں بنو علی کے نام کا کنوں بھی ہے۔

یہاں پہنچ کر آپ نے پڑاؤ کیا، عصر کی دو رکعتیں پڑھیں، اور رات یہیں گزاری۔ یہاں آپ نے پانچ نمازیں پڑھیں، عصر، مغرب، عشاء، فجر، اور ظہر۔

دوسرے دن، ظہر سے قبل، آپ نے احرام باندھنے سے قبل دوبارہ عسل کیا۔ حضرت عائشہؓ نے اپنے ہاتھ سے آپ کے سر اور جسم مبارک میں ذریہ کی خوشبو لگائی۔ ہندستان سے آنے والی اس خوشبو کا استعمال اہل حجاز میں معروف تھا۔ اس خوشبو میں مشک شامل تھا۔ فرماتی ہیں، میں اب بھی آپ کی مانگ اور ڈاڑھی میں خوشبو کی چمک دیکھ رہی ہوں، اور آپ احرام باندھے ہوئے ہیں (بخاری، مسلم)۔

اس کے بعد آپ نے لباس تبدیل کیا، تمہر باندھی، چادر اوڑھی، اور دو رکعت نماز ادا کی۔ پہلی رکعت میں سورہ الکافرون، اور دوسری میں سورہ اخلاص کی تلاوت فرمائی۔ ابن قیمؓ کہتے ہیں کہ یہ ظہر کی دو رکعتیں تھیں، اور آپ سے احرام کے لیے الگ سے دو رکعتیں پڑھنا منقول نہیں۔ لیکن جموروں کے نزدیک یہ سنت الاحرام کی دو رکعتیں تھیں، جن کا احرام کی نیت

سے قبل پڑھنا مستحب ہے۔

دو رکعت نماز پڑھنے کے بعد آپ نے مصلی پر بیٹھے بیٹھے حج اور عمرہ کی نیت فرمائی، تلبیہ پڑھا، اور احرام باندھا۔ آپ نے خطمی لگا کر سر کے بالوں کی تھہ بھی جملائی ہوئی تھی تاکہ وہ پر اگنہ نہ ہوں اور ان میں جو سیں نہ پڑیں۔

پھر آپ اپنی قصوا نای او نئنی پر سوار ہوئے، اور تلبیہ پڑھا۔ جب او نئنی بیدا پھاڑی پر چڑھ گئی تو آپ نے پھر بلند آواز میں لیک کہا:

لَبَيِّكَ اللَّهُمَّ لَبَيِّكَ، لَا شَرِيكَ لَكَ لَبَيِّكَ
إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ

آپ نے یہ تلبیہ اتنی بلند آواز سے کہا کہ تمام صحابہ نے اسے سن لیا۔ صحابہ نے آپ کی آواز میں آواز ملا دی، اور ذوالحلیفہ، لَبَيِّكَ لَبَيِّكَ کی صداوں سے گونج اٹھا۔

بعض لوگوں نے آپ کو مسجد میں مصلی پر تلبیہ کہتے تھے، بعض نے او نئنی پر سوار ہوتے وقت، اور بعض نے بیدا پھاڑی پر سے۔ ہر ایک نے اپنے مشاہدہ کے مطابق روایت کیا ہے کہ آپ نے احرام کمال باندھا۔ بعض صحابہ نے لیک کرنے میں لَبَيِّكَ فَالْمَعَارِجَ، لَبَيِّكَ فَالْغَوَاضِنِ (میں حاضر ہوں، اے بلندیوں والے، میں حاضر ہوں، اے فضیلوں والے) کے الفاظ کا اضافہ بھی کیا۔ آپ نے انھیں منع نہ فرمایا۔

نبی کریم نے اور صحابہ کے ایک گروہ نے، حج اور عمرہ دونوں کا احرام باندھا، (یعنی حج قران، کا)۔ صحابہ کے ایک گروہ نے صرف حج کا (یعنی حج افراد کا)، اور ایک گروہ نے صرف عمرہ کا، (یعنی حج تمتع کا) احرام باندھا۔ جابر بن عبد اللہ کہتے ہیں کہ ہم نے صرف حج کا احرام باندھا، ہم حج کے دونوں

میں عمرہ کرنے سے واقف نہ تھے۔ بعض روایات کے مطابق حضور نے پہلے صرف حج کا احرام باندھا، بعد میں عمرہ بھی اس میں شامل کر لیا۔ گویا پہلے مفرد تھے، پھر قارن ہو گئے۔

حضورؐ کبھی حج کے لیے تلبیہ پڑھتے لبیک بعجۃ، کبھی حج اور عمرہ کے لیے لبیک بعجۃ و عمرہ اور کبھی عمرہ کے لیے لبیک بعمرہ۔ جس نے جو سن، اسی کے مطابق روایت کر دی کہ آپؐ کی نیت کیا تھی۔

تلبیہ کے ساتھ ساتھ حضورؐ دعا فرمائے تھے: اللہمَ اجعلْهُ حجَّاً لَرِيَاءَ فِيهِ وَلَا سَمْعَهُ (اے اللہ، اسے ایسا حج بنو جس میں نہ ریا ہو اور نہ دکھاؤ)۔

حضورؐ کے پاس قربانی کے جانور بھی تھے۔ احرام باندھنے سے پہلے آپؐ نے ان جانوروں کے گلے میں دو جو ٹیوں کا ہار ڈالا۔ قربانی کے جانوروں کے گلے میں ہار، ان کی شاخت اور حفاظت کے لیے ایک معروف رواج تھا۔ آپؐ نے اوپنی کے بائیں کوہاں کے کنارہ پر نیزہ سے ہلاکا سانشان لگایا، اور خون پوچھ ڈالا۔ (بعض روایات کے مطابق داہنی طرف)۔ ”اشعار“ کا یہ عمل بھی شاخت اور حفاظت کی غرض سے معروف تھا۔

جمهور اور آئندہ ثلاثہ کے نزدیک اشعار سنت ہے، جبکہ امام ابوحنیفہ کے نزدیک یہ مکروہ ہے۔

حضورؐ نے قربانی کے جانوروں پر ناجیہ الاسلامیؒ کو مامور فرمایا اور انھیں مکہ کی طرف روانہ کر دیا۔ ناجیہ، عمرہ الحدبیہ اور عمرہ القضا میں بھی قربانی کے جانوروں کی گنبداشت پر مامور تھے۔

ذوالحنیفہ میں حضرت ابوبکرؓ کی بیوی، اسماعیل بنت عمیس کے ہاں زچگی ہوئی، اور محمد بن ابوبکرؓ پیدا ہوئے۔ انھوں نے آپؐ کی طرف پیغام بھیجا اور پوچھا کہ میں کیا کروں؟ آپؐ نے فرمایا: ”غسل کریں، مضبوطی کے ساتھ کپڑا باندھیں، احرام باندھیں، اور سفر جاری رکھیں۔“

رسول اللہ نے ایک شخص کو یہ کہتے تھے کہ ”شبرمہ کی طرف سے
لبیک۔“ آپ نے پوچھا ”شبرمہ کون ہے؟“ اس نے کہا، میرا بھائی۔ آپ
نے فرمایا، ”کیا تو اپنی طرف سے حج کرچکا ہے؟“ اس نے کہا، نہیں۔ آپ
نے فرمایا: پسلے اپنی طرف سے حج کر، پھر شبرمہ کی طرف سے۔“

مکہ کی طرف روانگی

۲۶ ذی قعده کو انوار کے دن، نماز ظہر کے بعد، رسول اللہ اور آپ کے
ہمراہ صحابہ کرام پلند آواز سے لبیک لبیک کہتے ہوئے ذوالحیفہ سے مکہ
کی طرف روانہ ہو گئے۔ حضرت جابر بیان کرتے ہیں کہ میں نے نظر اٹھا کر
دیکھا تو آپ کے آگے پیچھے، دائیں باائیں، جہاں تک نظر کام کرتی تھی،
آدمیوں کا جنگل تھا۔ کچھ سوار تھے، تو کچھ پیدل، اور آپ ہمارے درمیان
میں تھے۔ آپ کی اونٹی پر نہ محمل تھا، نہ ہودج، نہ عماری، (اگرچہ ابوحنین
شافعی) اور احمد بن حنبل سے ان کے استعمال کا جواز منقول ہے۔

اس مقدس کاروان کے ساتھ راستہ میں ہر جگہ سے فوج در فوج لوگ
 شامل ہوتے جا رہے تھے۔ تعداد کا انداز و شمار ممکن نہ تھا۔ کسی نے تین
کرنے کی کوشش بھی نہیں کی۔ غزوہ تبوک میں تعداد ایک لاکھ تھی۔ یقیناً
اس سے زیادہ ہوں گے۔ ایک روایت کے مطابق ایک لاکھ ۳۰ ہزار تھے،
دوسری کے مطابق ایک لاکھ ۲۲ ہزار۔

رسول اللہ جب بلند آواز سے لبیک فرماتے تو ہر طرف سے اس
صدائے غلغله انگیز کی آواز بازگشت آتی، اور تمام دشت و جبل گونج اٹھتے
تھے۔ حضرت انس، حضرت ابو طلحة کے پیچھے بیٹھتے تھے، اور بیان کرتے ہیں
کہ ہمارے چاروں طرف لوگ حج اور عمرہ کے لیے چلا چلا کر لبیک کہ
رہے تھے، کیونکہ آپ نے فرمانِ اللہ کے مطابق، صحابہ کو یہ حکم دیا تھا کہ

نور زور سے لبیک لبیک کہیں۔

آپ نے فرمایا: "جبریل میرے پاس آئے اور مجھے ہدایت کی کہ میں اپنے صاحبہ کو حکم دوں کہ وہ احرام باندھتے ہوئے یا لبیک کہتے ہوئے اپنی آوازیں بلند کریں۔" (ترمذی، ابو داؤد، نسانی، مالک عن خلاد بن سائب)۔

نیز فرمایا: "مسلمان جب لبیک کہتا ہے تو اس کے دائیں پائیں، پتوں درخت اور مٹی کے ڈھیلے سب لبیک کہتے ہیں، یہاں تک کہ ادھر کی ساری اور ادھر کی ساری زمین (ترمذی، ابن ماجہ عن سہل بن سعد)۔

نبی کریمؐ کا راہ میں جب کسی پہاڑی یا وادی سے گزر ہوتا تھا، تین بار بہ آواز بلند سمجھیر فرماتے تھے۔ فتح مکہ کے سفر میں آپؐ نے جن منازل میں نماز ادا کی تھی، وہاں برکت کے خیال سے لوگوں نے مسجدیں بنالی تھیں۔ آپؐ انہی مساجد میں نماز ادا کرتے جاتے تھے۔

مل کے مقام پر، جو مدینہ سے ۷۱ میل کے فاصلہ پر ہے، حضورؐ نے درود کی تکلیف کے ازالے کے لیے اپنی پشت قدم پر سینگل گلوائی۔

روحا: دوسری منزل

دوسری منزل، روحا کے مقام پر ہوئی۔ یہ مدینہ سے تقریباً ۳۰ میل دور، دو راتوں کے سفر پر واقع تھا۔

وادی روحا کی مسجد میں حضورؐ نے نماز ادا کی، اور فرمایا: "مجھ سے پہلے اس میں ۷۱ انیا نے نماز ادا کی ہے" (ترمذی)۔

روحا میں ایک گورخ نظر آیا۔ آپؐ نے صاحبہ سے فرمایا: "اسے چھوڑ دو، ممکن ہے اس کا مالک آجائے۔" اتنے میں بہری، جو مالک تھے، آگئے انہوں نے ذبح کر کے عرض کیا۔ "یا رسول اللہؐ یہ گورخ حاضر ہے۔" آپؐ نے حضرت ابو بکرؓ کو ہدایت کی، انہوں نے گوشت سب میں تقسیم کر دیا۔ حرم

کو شکار کرنے کی مماغت ہے، لیکن حضور نے فرمایا ہے: "شکار کا گوشت
حالت احرام میں تمارے لیے حلال ہے، جب تک تم خود شکار نہ کرو، نہ
تمہارے لیے شکار کیا گیا ہو" (ابو داؤد، نسائی، ترمذی عن جابر)۔

روحانیہ سرف تک

روحانیہ حضور چلے تو اثنیہ کے مقام پر اترے۔ یہ تیسری منزل تھی
جو جحفہ (راغب کے قریب) راستہ پر ۷۷ میل کے فاصلہ پر واقع تھی۔
(بخاری کی حدیث المساجد میں رویہ کو تیسری منزل بتایا گیا ہے)۔
پوتحی منزل عرج کے مقام پر فرمائی۔ کسی حفظ کے مقام پر حضور
نے اپنے سر میں سینگی لگوائی۔

آپ کا سامان سفر اور حضرت ابو بکرؓ کا سامان ایک ہی اونٹ پر تھا، اور
اسی پر حضرت عائشہؓ اور امامؓ کا سامان بھی تھا۔ حضرت ابو بکرؓ کا ایک غلام اس
کی نگرانی پر مامور تھا وہ انتظار کرتے رہے کہ غلام سامان لے کر آئے
گا۔ لیکن جب وہ آیا تو اس کے ساتھ اونٹ نہ تھا۔ حضرت ابو بکرؓ نے پوچھا کہ
اونٹ کہاں ہے۔ بولا کہ وہ گم ہو گیا ہے۔ وہ بہت ناراض ہوئے، اسے
تادیب کی، اور کہا: "ایک ہی اونٹ تھا وہ بھی تم نے گم کر دیا!" حضرت ابو بکرؓ
کو حضور نے روکا اور فرمایا: "اس محرم کو دیکھو، کیا کر رہا ہے! (اے ابو بکرؓ)
نزی برتو، معالجہ نہ تمہارے اختیار میں ہے نہ ہمارے"۔ سعدؓ اور ابو قیسؓ
اپنا سامان کا اونٹ لے کر دوڑے دوڑے آئے اور کہا: "یا رسول اللہ"
معلوم ہوا ہے کہ آپ کا سامان کا اونٹ گم گیا ہے؟" آپ نے فرمایا: "اللہ
ہمارا سامان واپس لے آیا ہے، تم اپنا سامان لے جاؤ۔ بارک اللہ فیکما"۔
عرج سے چلے تو حضور ابوعاء کے مقام پر اترے۔ یہ پانچویں منزل تھی،
جحفہ سے ۲۳ میل دور، راغب سے پہلے۔ یہی وہ مقام ہے جہاں حضور کی

والدہ ماجدہ کا انتقال ہوا تھا۔ یہی ودان کا وہ مقام ہے جو اب مستورہ کے نام سے معروف ہے۔ حضرت صعب بن چنانہ نے یہاں آپؐ کی خدمت میں ایک گورخ رکھ دیا تھا، جو آپؐ نے واپس کر دیا۔ بعض روایات کے مطابق آپؐ نے زندہ گورخ را پس کر دیا، لیکن گوشٹ قبول کر لیا۔

حضرت عائشہؓ بیان کرتی ہیں کہ حضرت صفیہؓ کا اونٹ گم ہو گیا۔ حضورؐ نے حضرت زینب بنت جعفرؓ سے فرمایا کہ وہ انھیں ایک اونٹ دے دیں۔ انھوں نے کہا کہ کیا میں ایک یہودن کو دوں، اس پر حضورؐ بہت ناراض ہوئے اور ان سے دو ڈھالی مہ تک بات نہ کی۔

انجشہؓ عورتوں کے اونٹوں کے لیے حدی خوانی کر رہے تھے۔ براء بن مالکؓ مردوں کے اونٹوں کے لیے۔ انجشہؓ کی حدی خوانی سے اونٹوں نے تیز تیز چلانا شروع کر دیا۔ حضورؐ نے ان سے مخاطب ہو کر فرمایا: "اے انجش زرا آہستہ، یہ شیشے کے آگئنے ہیں!"

بخاری نے اپنی حدیث المساجد میں عرج کے بعد پانچویں منزل کا نام ہرشی ذکر کیا ہے۔

چھٹی منزل، وادی عُسفان تھی، جمال حضورؐ نے رات گزاری، کہہ سے تقریباً ۳۶ میل کے فاصلے پر۔ بخاری نے عسفان کے بجائے مَرَالظَّهْرَان کا نام لیا ہے۔ مَرَالظَّهْرَان غالباً وہی مقام ہے جو اب وادی فاطمہ کے نام سے معروف ہے۔ یہاں آپؐ نے حضرت ابو بکرؓ سے پوچھا: "یہ کون سی وادی ہے؟"۔ انھوں نے عرض کیا: "وادی عسفان"۔ فرمایا: "ہمود اور صالح ملیحہ السلام اس وادی سے گزرے ہیں۔ دو سرخ بکریوں پر سوار، لبیک بیک پکارتے ہوئے حج کرنے کے لیے" (احمد)۔ الدار المنثور کی روایت کے مطابق حضرت ہود اور حضرت صالحؑ کی قبریں اسی وادی میں ہیں۔

یہیں سرافہ بن جعشنؓ نے حضورؐ سے درخواست کی کہ حج قران کے

بارے میں اتنا آسان اور واضح بیان دیں، جیسے کہ ہم لوگ آج ہی پیدا ہوئے

۱۰۵

حضورؐ کی ساتویں منزل مکہ سے تقریباً ۹ میل کے فاصلے پر صرف کے مقام پر تھی۔ یہ وہی مقام ہے جہاں آپؐ نے عمرۃ القضا کے موقع پر حضرت میمونۃؓ سے نکاح کیا۔ اس مقام پر اہم بھری میں انہوں نے انتقال فرمایا، اور یہیں ایک درخت کے نیچے ان کی قبر بھی ہے۔

مکہ میں عمرہ

مکہ میں داخلہ

صرف کے مقام پر آپ نے غسل بھی فرمایا۔

یہاں حضرت عائشہؓ ایام سے ہو گئیں۔ انہوں نے حج کے ساتھ عمرہ کی نیت بھی کر رکھی تھی۔ رسول اللہؐ ان کے پاس آئے تو وہ رو رہی تھیں۔ آپؐ نے پوچھا: ”کیوں رو رہی ہو، شاید ایام آگئے؟“ بولیں: ”ہاں، یہی ہوا ہے۔“ فرمایا: ”روتی کیوں ہو، یہ تو وہ چیز ہے جو اللہ تعالیٰ نے آدم کی بیٹیوں کے لیے لکھ دی ہے۔ وہ سب کچھ کرو جو ایک حاجی کرتا ہے، بس بیت اللہ کا طواف نہ کرنا جب تک پاک نہ ہو جاؤ۔“

صرف ہی کے مقام پر آپؐ نے حج اور عمرہ کے مسئلہ پر صحابہؓ سے فرمایا: ”جس کے ساتھ قربانی کے جانور نہ ہوں، وہ چاہے تو اپنے حج کے احرام کو عمرہ کے لیے کر لے“ (یعنی تمیق کر لے)۔ جس کے ساتھ قربانی ہو، وہ نہ کرے۔ ابن ہشام کے مطابق آپؐ نے لوگوں کو حکم دیا کہ جن کے ساتھ قربانی نہ ہو، وہ صرف عمرہ کی نیت کلیں۔

صرف سے روانہ ہو کر حضورؐ مکہ اور تنعیم کے درمیان وادی ذی طوئی میں اترے جواب آبارالزاہر کے نام سے معروف ہے۔ آٹھویں رات آپؐ نے یہیں قیام فرمایا۔

نماز صبح کے بعد حضورؐ نے غسل کیا۔ ماکہؐ کے نزدیک یہ غسل برائے طواف تھا، باقی آئمہ کے نزدیک غسل برائے دخول مکہ۔ پھر ۲۳ ذی الحجه کو،

اوار کے روز، صحیح حضور مکہ کی طرف روانہ ہو گئے۔ وادی ازرق سے گزرے تو فرمایا ”گویا میں موی کو دیکھ رہا ہوں، علی نبینا و علیہ الصلوٰۃ والسلام، کہ وہ نور زور سے لبیک لبیک کہتے ہوئے حج کے لیے جا رہے ہیں۔“ دیگر روایات میں حضرت ابراہیم اور حضرت یونس کا ذکر بھی ہے۔ دن چڑھے آپ بالائے مکہ سے معابدہ حجُون اور جنت المعلّی کے راستے سے، مکہ میں داخل ہوئے۔

مدینہ سے مکہ کا یہ سفر نو دن میں طے ہوا۔ خاندان بنی ہاشم کے بچوں نے آمد آمد کی خبر سنی تو خوشی سے باہر نکل آئے۔ آپ نے فرط محبت سے اوث پر کسی کو آگے اور کسی کو پیچھے بٹھالیا۔

طواف بیت اللہ

مکہ میں داخل ہونے کے بعد حضرت عائشہؓ کی روایت کے مطابق آپ نے سب سے پہلے وضو فرمایا۔ پھر چاشت کے وقت حضور مسجد الحرام کے دروازہ پر آئے، اپنی اوپنی کو بٹھالیا اور باب السلام سے اندر داخل ہو گئے، جو باب بن عبد مناف اور باب بنی شیبہ کے نام سے بھی معروف ہے۔ جب کعبہ پر نظر پڑی تو فرمایا:

اللَّهُمَّ زِدْ بَيْتَكَ هَذَا تَشْرِيفًا وَ تَعْظِيمًا وَ تَكْرِيمًا وَ مَهَابَةً
اَنَّ اللَّهَ اَنْتَ
اَنَّ اللَّهَ اَنْتَ
عطا کر۔

ایک روایت میں ہے کہ آپ ”ہاتھ اٹھاتے“ اور یہ بھی فرماتے تھے:

وَ زِدْ مِنْ حَجَّهِ اَوْ عِمَرَهٖ تَكْرِيمًا وَ تَشْرِيفًا وَ تَعْظِيمًا وَ بِرًا۔
مسجد میں آنے کے بعد آپ بیت اللہ کی طرف بڑھے۔ یہاں آپ نے

تعییہ المسجد نہیں پڑھی، کیوں کہ مسجد حرام کی تجیہ، طواف ہی ہے۔ جب مجر اسود کے سامنے آئے تو اسے چھوا اور بوسہ دیا، لیکن اس کے لئے کسی سے مراجحت نہ کی۔ پھر آپؐ نے ہاتھ کاٹوں تک بلند کیے، بسم اللہ واللہ اکابر کہا، اور وہی طرف سے طواف شروع کیا، اور کعبہ آپؐ کے باسیں جانب تھا۔ جب آپؐ رکنِ یمانی اور مجر اسود کے درمیان پہنچے تو فرمایا:

رَبَّنَا أَتَنَا فِي الدُّنْيَا حَسَنَةً وَ فِي الْآخِرَةِ حَسَنَةً وَقَنَا عَذَابَ النَّارِ

طواف کے پہلے تین چکروں میں حضورؐ تیز تیز چلے لیکن چھوٹے قدموں کے ساتھ، یعنی رمل کیا۔ چادر آپؐ یوں اوڑھے ہوئے تھے کہ اس کے دونوں کنارے دائیں بغل کے نیچے سے نکال کر سینہ اور پیٹھ پر سے گزارتے ہوئے باسیں کندھے پر ڈال لیے تھے، یعنی اصطبلائی کیا۔

یہ بھی روایت ہے کہ آپؐ نے رکنِ یمانی کو چھوا، مگر چوما نہیں، نہ اسے چھوکر ہاتھ کو چوما۔ یہ بھی روایت ہے کہ آپؐ نے رکنِ یمانی کو چوما، اور اس پر اپنا رخسار رکھ دیا۔

طواف سے فارغ ہو کر حضورؐ مقامِ ابراہیم کی طرف گئے۔ آپؐ بلند آواز کے ساتھ وَاتَّعْدُونَا مِنْ مَقَامِ إِبْرَاهِيمَ مُصْلَحٍ کی آیت تلاوت کر رہے تھے۔ مقامِ ابراہیم پر آپؐ نے دو رکعت نمازِ ادا کی اور ان رکعتوں میں قُلْ يَا يَهَا الْكَافِرُونَ اور قُلْ هُوَ اللَّهُ أَحَدٌ کی تلاوت کی۔

پھر آپؐ زم زم کی جانب گئے، آب زم زم پیا اور اپنے سر پر ڈالا۔ وہاں سے آپؐ مجر اسود کی طرف لوٹئے، اس کا بوسہ لیا، اور باب صفا سے نکل کر صفا کی پہاڑی کی جانب گئے۔

سعی بین الصفا والمرودہ

جب آپ صفا کے قریب پہنچے تو ان الصفا والمرودہ مِن شعائر اللہِ کی آیت پڑھی، اور کہا، ابَدَاعُ بِمَا بَدَاعَ اللَّهُ بِهِ (میں اس سے ابتداء کرتا ہوں جس سے اللہ نے ابتداء کی ہے)۔ آپ صفا پر چڑھ گئے یہاں تک کہ بیت اللہ نظر آنے لگا۔ قبلہ کی طرف رخ کر کے آپ نے اللہ کی توحید کا اعلان کیا، اور اس کی تکمیل پڑھتے رہے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَالْحَمْدُ وَهُوَ عَلَى كُلِّ شَيْءٍ قَدِيرٌ۔ لَا إِلَهَ إِلَّا اللَّهُ وَحْدَهُ أَنْجَزَ وَعْدَهُ وَنَصَرَ عَبْدَهُ وَهَزَمَ الْأَحْزَابَ وَحْدَهُ۔

یہاں آپ دیر تک وعا کرتے رہے، اور انھی کلمات کو تین دفعہ دہرا�ا۔ پھر آپ صفا سے نیچے اترے، اور مرودہ کی طرف چلا شروع کیا۔ جب دونوں پہاڑیوں کے درمیان وادی میں پہنچے تو آپ نے تیز تیز چلا شروع کیا۔ جب مرودہ کی چڑھائی آئی تو معمول کے مطابق چلنے لگے، یہاں تک کہ مرودہ کے اوپر پہنچ گئے، بیت اللہ کی طرف رخ کیا اور جو صفا پر پڑھا تھا وہی مرودہ پر پڑھا۔

اس طرح آپ نے صفا اور مرودہ کے درمیان سات چکر پورے کئے۔

عمرہ کی تاکید

ساتواں اور آخری چکر پورا کر کے آپ نے بیت اللہ کی طرف رخ کیا، تکمیل کی، اور عمرہ مکمل کر کے مرودہ پر سے لوگوں کو پکارا۔ آپ بلندی پر تھے، اور لوگ نیچے۔ فرمایا:

”اگر میں جو پسلے کچکا ہوں دوبارہ کر سکتا، تو ہدی (قربانی کے جانور) ساتھ نہ لاتا اور اپنے احرام کو صرف عمرہ کا بنا کر، احرام کھول دیتا۔ اب تم میں ہے جو شخص قربانی کے جانور ساتھ نہ لایا ہو، تو وہ اپنے احرام کو عمرہ کا بنادے۔ احرام کھول دے، اور حلال ہو جائے۔ خواہ اس نے صرف حج کی نیت کی ہو، یا حج اور عمرہ دونوں کی، یعنی مفرود یا قارن۔ وہ خوشبو بھی لگا سکتا ہے، یوی کے پاس بھی جاسکتا ہے۔“

یہاں سُراقة بن مالک بن جعْشَم نے پھر سوال کیا ”یا رسول اللہ؟“ کیا یہ حکم ہمارے لیے اسی سال کے لیے ہے، یا ہیشہ کے لیے؟“ رسول اللہ نے ایک ہاتھ کی انگلیاں دوسرے ہاتھ میں ڈالیں، اور فرمایا ”عمرہ، حج میں داخل ہو گیا! عمرہ حج میں داخل ہو گیا! ہیشہ ہیشہ کے لیے“

زمانہ جاہلیت میں حج کے ساتھ عمرہ کرنا جائز نہ سمجھا جاتا تھا۔ اس طرح حضور نے ہیشہ ہیشہ کے لیے اس کو جائز کر دیا۔

لوگوں کو ارشاد نبویؐ سن کر بھی تذبذب رہا، کیونکہ یہ سولت ان کے لیے ایک نئی چیز تھی۔ جن لوگوں نے حج کا احرام باندھا تھا، آپؐ نے ان سے صرف عمرہ کر کے احرام کھول دینے (تمتع) کے لیے کہا، تو انہوں نے عرض کیا: ”ہم صرف عمرہ کر کے احرام کیوں کر کھول سکتے ہیں (یعنی حج تمتع کرنا تو ابھی باقی ہے) جب کہ ہم حج کا احرام باندھ چکے ہیں۔“

آپؐ نے فرمایا ”جو میں کہتا ہوں وہ کرو۔ اگر میرے ساتھ قربانی کے جانور نہ ہوتے تو میں بھی وہی کرتا جو تم سے کہہ رہا ہوں۔ لیکن اب میں یہ نہیں کر سکتا۔ جب قربانی کے جانور اپنی جگہ پر پہنچ جائیں، میں تب ہی اپنا احرام کھول سکتا ہوں۔“

حضور حضرت عائشہؓ کے پاس گئے اور اس وقت آپؐ ناراض تھے۔ انہوں نے آپؐ کو ناراض دیکھ کر عرض کیا ”آپؐ کو کس چیز نے ناراض

کر دیا ہے؟”

آپ نے فرمایا ”کیا تمہیں نہیں معلوم؟ میں نے لوگوں کو ایک کام کا حکم دیا، اور وہ تردد کر رہے ہیں! اگر مجھے اس تردد کا حال پہلے سے معلوم ہوتا اور جو پہلے کچکا ہوں وہ دوبارہ کر سکتا تو میں قربانی کے جانور ساتھ نہ لاتا، بلکہ یہیں خریدتا، اور پھر جس طرح لوگ حالاں ہوئے ہیں، میں بھی اس طرح حلال ہو جاتا۔“

حضرت جابرؓ کہتے ہیں کہ جب ۲ ذی الحجہ کو حضورؐ نے ہمیں حلال ہو جانے کا حکم دیا، اور عورتوں کے پاس جانے کی اجازت بھی دے دی تو ہم نے تعجب کے طور پر ایک دوسرے سے کہا: ”اب جبکہ ہمارے اور عرفات کے درمیان صرف پانچ دن رہ گئے ہیں تو آپؐ نے ہمیں حکم دیا ہے کہ ہم عورتوں کے پاس جا سکتے ہیں۔ کیا ہم اس حال میں عرفات جائیں کہ ہمارے قطرے نیک رہے ہوں؟“ - حضورؐ کو جب ہماری ان باتوں کی خبر ملی تو آپؐ ہمارے درمیان خطبہ دینے کے لیے کھڑے ہو گئے اور فرمایا:

”تم جانتے ہو میں تم سب سے زیادہ اللہ سے تقویٰ کرنے والا ہوں، تم سب سے زیادہ سچا ہوں، تم سب سے زیادہ نیک ہوں۔ اگر میرے ساتھ قربانی کے جانور نہ ہوتے تو میں بھی اسی طرح حلال ہو جاتا، جس طرح تم حلال ہوئے ہو۔ اگر جو بات اب مجھ پر ظاہر ہوئی ہے پہلے ظاہر ہو جاتی یا جو پہلے کچکا ہوں وہ دوبارہ کر سکتا، تو اپنے ساتھ قربانی کے جانور نہ لاتا۔ پس تم حلال ہو جاؤ۔“

اب تمام صحابہؓ نے، سوا ان کے جو قربانی کے جانور ساتھ لائے تھے، احرام کھول دیئے، اور حلال ہو گئے۔ حضرت ابو بکرؓ، عمرؓ، علیؓ اور زینؓ نے قربانی کے جانور (ہدی) ساتھ لانے کی وجہ سے احرام نہیں کھولا۔ ازواج مطہراتؓ نے احرام کھول دیے۔ حضرت فاطمہؓ نے بھی ہدی نہ ہونے کے

باعث احرام اتار دیا۔

حضرت علیؑ حج سے کچھ پہلے میں بھیجے گئے تھے۔ وہ یمنی حاجیوں کے ایک قافلہ اور قربانی کے جانوروں کے ساتھ مکہ پہنچے۔ انہوں نے دیکھا کہ حضرت فاطمہؓ نے بالوں میں لٹکھی کر رکھی ہے، سرمہ لگا رکھا ہے، اور رنگ دار کپڑے پہن رکھے ہیں۔ وہ یہ دیکھ کر خفا ہو گئے، اور پوچھا کہ تمہیں ایسا کرنے کی اجازت کس نے دی ہے؟ حضرت فاطمہؓ کے یہ بتانے پر کہ، میرے ابا نے، وہ حضورؐ کی خدمت میں حاضر ہوئے۔ آپؐ نے حضرت فاطمہؓ کی تصدیق کی اور حضرت علیؑ سے پوچھا، تم نے کس چیز کا احرام باندھا ہے؟ کہا میں نے تو یہ نیت کی تھی کہ میں اس چیز کا احرام باندھتا ہوں جس کا احرام میرے رسولؐ نے باندھا ہے۔ حضرت علیؑ کے پاس قربانی کے جانور بھی تھے، اور انہوں نے احرام کی نیت بھی حضورؐ کی نیت کی مانند کی تھی۔ اس لیے آپؐ نے ان کو حکم دیا کہ وہ قربانی کے دن تک احرام نہ کھولیں۔ حضرت ابو موسیٰ اشعریؓ کے ساتھ قربانی کے جانور نہ تھے، آپؐ نے ان کو احرام کھولنے کا حکم دیا۔

اس موقع پر صحابہؓ میں سے بعض نے سرمذوایا، اور بعض نے بال ترشوائے۔ ابن قیمؓ کہتے ہیں، یہیں حضورؐ نے سرمذوانے والوں کے لیے تین بار، اور بال ترشوانے والوں کے لیے ایک بار دعائے منفرت کی۔

قیام مکہ

عمرہ کے بعد چار دن، یوم الترویہ یعنی ۸ ذی الحجه تک، حضورؐ مکہ میں اور مکہ کے باہر بیطح میں مسلمانوں کے ساتھ قیام پذیر رہے۔ یعنی اتوار، پیرو، منگل، بدھ کے دن۔ آپؐ کے خیمے کا رنگ سرخ تھا۔ آپؐ اس دوران نماز وہیں پڑھتے رہے اور قصر کرتے رہے۔ حضرت باللؓ اذان دیتے تھے۔ آپؐ

وضو فرماتے تو لوگ آپ کا ہاتھ پکڑ کر حصول برکت کے لیے اپنے چہروں پر پھیرتے۔

بغاری کی روایت کے مطابق، آپ اس دوران دوبارہ طواف کے لیے بیت اللہ تشریف نہ لائے۔ لیکن حضور قیام منی کے دوران بھی راتوں کو طواف کے لیے آتے تھے، پھر قیام مکہ کے دوران کیوں نہ آتے۔

ساتویں تاریخ کا خطبہ بھی سنت ہے۔ ابن عبی نے حضرت ابن عباس سے حضور کا ایک طویل خطبہ روایت کیا ہے جو آپ نے کعبہ کے دروازے کا کنڈا پکڑ کر مسلمانوں کو مخاطب کر کے دیا۔ فرمایا ”مسلمانو، قیامت کی نشانیوں میں سے یہ ہیں کہ نماز کی جان نکل جائے گی، خواہشات کی پیروی ہوگی، حکمران خائن ہوں گے، وزراء اور حکام فاسق.....“

حج: سوئے عرفات

منی کی طرف

جمعرات کے دن ۸ ذی الحجه کو چاشت کے وقت، آپ مسلمانوں کے ہم راہ مکہ سے منی تشریف لے گئے۔ حضرت بلاں کپڑے سے آپ کے اوپر سالیہ کیے ہوئے تھے۔ رات آپ نے وہیں قیام کیا۔ جو لوگ احرام کھول چکے تھے انہوں نے مکہ میں البطحہ سے احرام باندھا، اور بعض نے منی میں منی کی مسجد میں آپ نے ظہر، عصر، مغرب، عشا اور اگلے دن فجر، کی پانچ نمازیں ادا کیں۔

حضرت عبداللہ بن مسعودؓ کہتے ہیں کہ ”ہم منی میں حضور کے ساتھ تھے جب آپ پر سورہ والمرسلات نازل ہوئی۔ آپ اس کی حلاوت کر رہے

تھے اور میں آپ کے منہ سے الفاظ نکلتے ہی ان کو یاد کرتا رہا۔۔۔
یہاں ایک سانپ بھی نکلا۔ لوگوں نے اسے مارنا چاہا، مگر وہ اپنے بل میں
گھس گیا۔

نماز فجر کے بعد آپ تھوڑی دیر منی میں ٹھہرے یہاں تک کہ سورج
نکل آیا۔ پھر آپ عرفات کی طرف روانہ ہو گئے۔ آپ نے حکم دیا کہ آپ
کے لیے میدان عرفات میں وادی نمرہ میں خیمہ کھڑا کیا جائے۔ یہ خیمہ بالوں
کا بنا ہوا تھا۔

بعض صحابہ راستہ میں لبیک لبیک کہہ رہے تھے اور بعض اللہ
اکبر، اللہ اکبر۔ آپ نے کسی کو منع نہ کیا۔

جب رسول اللہ منی سے روانہ ہوئے تو قریش کا خیال تھا کہ آپ
عرفات نہیں جائیں گے اور مزدلفہ میں مشرح رام کے قریب حج کے لیے
وقوف کریں گے، جیسا کہ قریش ایام جاہلیت میں کیا کرتے تھے۔ لیکن آپ
مزدلفہ سے آگے بڑھ گئے اور میدان عرفات میں پہنچ گئے۔ وادی نمرہ میں
آپ کا خیمہ کھڑا تھا۔ آپ خیمہ میں جا اترے اور تھوڑی دیر وہاں قیام
فرمایا۔

عرفات میں وقوف اور خطبه

دوپہر کے وقت زوال شروع ہوتے ہی حضور نے اپنی اونٹنی قصوا کے
لانے کا حکم دیا۔ آپ کے لیے قصوا پر کجاوا ڈالا گیا۔ اس پر سوار ہو کر آپ
وادی عرفات کے وسط میں تشریف لائے اور لوگوں کے سامنے ایک عظیم
خطبہ ارشاد فرمایا۔

آج پہلا دن تھا کہ اسلام اپنے جلال و جمال کے ساتھ نمودار ہوا، اور
جاہلیت کے تمام بیووہ مراسم کو مٹا دیا۔ یہاں آپ نے فرمایا:

ہاں، آج جاہلیت کے تمام دستور میرے دونوں پاؤں کے نیچے ہیں

(صحیح مسلم، ابو داؤد)۔

تمکیل انسانی کی منزل میں سب سے بڑا سنگ را اقتیاز مراتب تھا، جو دنیا کی قوموں کے تمام مذاہب نے، تمام ممالک نے، مختلف صورتوں میں قائم کر کھا تھا۔ چھوٹے بڑے حکمران بزرگ خود "سایہ یزدانی" تھے جن کے آگے کسی کو چون و چرا کی مجال نہ تھی، مذہبی اجرارہ داروں کے ساتھ کوئی شخص مسائل مذہبی میں گفتگو کا مجاز نہ تھا، شرفاء، رزیلوں سے ایک بالاتر مخلوق تھی، غلام آقا کے ہمسر نہیں ہو سکتے تھے۔ آج یہ تمام تفرقے، یہ تمام اقتیازات، یہ تمام حد بندیاں دفعہ توڑ دی گئیں۔ فرمایا:

لوگو! بے شک تمہارا رب ایک ہے، اور بے شک تمہارا باپ ایک ہے۔ ہاں، عربی کو عجمی پر، عجمی کو عربی پر، سرخ کو سیاہ پر، اور راہ کو سرخ پر کوئی فضیلت نہیں، مگر تقویٰ کے سبب سے (مسئدِ احمد)۔ ہر مسلمان دوسرے مسلمان کا بھائی ہے۔ اور مسلمان باہم بھائی بھائی ہیں (حاکم، طبری)۔ تمہارے غلام! تمہارے غلام!! جو خود کھاؤ، وہی ان کو کھلاو، جو خود پہنو، وہی ان کو پہناؤ (ابن

(سعد)۔

عرب میں کسی خاندان کا کوئی شخص کسی کے ہاتھ سے قتل ہوتا، تو اس کا انتقام لینا "خاندانی فرض" ہو جاتا تھا، یہاں تک کہ سیکڑوں برس گزر جانے پر بھی یہ فرض باقی رہتا تھا، اور اسی بنا پر لڑائیوں کا ایک غیر منقطع سلسہ قائم ہو جاتا تھا، اور عرب کی زمین ہمیشہ خون سے رنگیں رہتی تھیں۔ آج یہ سب سے قدیم رسم، عرب کا سب سے مقدم فخر، خاندان کا پر فخر مشغله برباد کر دیا جاتا ہے، اور اس کے لیے نبوت کے منادی نے سب سے پہلے خود اپنا نمونہ پیش کیا:

جہلیت کے تمام خون (یعنی انقام خون) باطل کر دیے گئے، اور سب سے پہلے میں اپنے خاندان کا خون، رہیم بن حارث کے بیٹے کا خون، باطل کرتا ہوں (بغاری، مسلم ابو داؤد)۔

تمام عرب میں سودی کاروبار کا ایک جال پھیلا ہوا تھا، جس سے غرباً کا ریشہ ریشہ جکڑا ہوا تھا۔ وہ ہمیشہ کے لیے اپنے قرض خواہوں کے غلام بن گئے تھے۔ آج وہ دن ہے کہ اس جال کا تاریخ الگ ہوتا ہے۔ اس فرض کی تکمیل کے لیے بھی معلم حق نے سب سے پہلے اپنے خاندان کو پیش کیا: جہلیت کے تمام سود بھی باطل کر دیے گئے، اور سب سے پہلے میں اپنے خاندان کا سود، عباس بن عبدالمطلب کا سود، باطل کرتا ہوں (مسلم، ابو داؤد)۔

آج تک عورتیں ایک جائیداد منقولہ تھیں، جو قمار بازی میں داؤں پر چڑھادی جاسکتی تھیں۔ آج پسلا دن ہے کہ یہ گروہ مظلوم، یہ صرف طفیل، یہ جو ہر نازک، قادرانی کا تاج پہنتا ہے:

عورتوں کے معاملہ میں خدا سے ڈرو (مسلم، ابو داؤد)۔

تمہارا عورتوں پر اور عورتوں کا تم پر حق ہے (طبری ابن بشا)۔

عرب میں جان و مال کی کچھ قیمت نہ تھی۔ جو شخص چاہتا تھا جسے چاہتا تھا قتل کر دیتا تھا، اور جس کا مال چاہتا تھا جسیں لیتا تھا۔ آنے والے سلامتی کے پادشاہ، تمام دنیا کو صلح کا پیغام سناتے ہیں:

تمہارا خون اور تمہارا مال تا قیامت اسی طرح حرام ہے، جس طرح یہ دن، اس مہینہ میں، اور اس شر میں حرام ہے (بغاری، مسلم، ابو داؤد)۔

اسلام سے پہلے بڑے بڑے مذاہب دنیا میں پیدا ہوئے، لیکن ان کی بنیاد خود صاحب شریعت کے دیے ہوئے تحریری اصول پر باقی نہ رہی تھی۔ ان

کو اللہ کی طرف سے جو ہدایتیں ملی تھیں، بندوں کی ہوس پرستیوں نے ان کی حقیقت گم کر دی تھی۔ ابدی نہجہب کے پیغمبر اپنی زندگی کے بعد ہدایات ربانی کا مجموعہ اپنے ہاتھ سے اپنی امت کو سپرد کرتے ہیں اور تائید کرتے ہیں:

میں تم میں ایک چیز چھوڑتا ہوں، اگر تم نے اس کو مضبوط کیڈ لیا تو گراہ نہ ہو گے۔ وہ چیز کیا ہے؟ کتاب اللہ (صحاح)۔

اس کے بعد حضور نے چند اصولی احکام کا اعلان فرمایا: خدا نے ہر حق دار کو (از روئے و راثت) اس کا حق دے دیا، اب کسی کو وارث کے حق میں وصیت جائز نہیں۔

لوگا اس کا ہے جس کے بستر پر پیدا ہوا، زنا کار کے لیے پھر ہے اور ان کا حساب خدا کے ذمہ ہے۔

جو لوگ کا اپنے باپ کے علاوہ کسی اور کے نسب سے ہونے کا دعویٰ کرے، اور جو غلام اپنے مولیٰ کے سوا کسی اور طرف اپنی نسبت کرے، اس پر خدا کی لعنت ہے۔

ہاں، عورت کو، اپنے شوہر کے مال میں سے اس کی اجازت کے بغیر کچھ دینا جائز نہیں، قرض ادا کیا جائے، عاریت واپس کی جائے، عطیہ لوٹایا جائے، ضامن تاؤں کا ذمہ دار ہے۔

یہ فرمाकر حضور نے مجمع عام کی طرف خطاب کیا: لوگو! میں نہیں سمجھتا کہ میں اور تم اس مجلس میں دوبارہ کبھی بھی جمع ہوں گے!

لوگو! تم سے رب کے ہاں میری نسبت پوچھا جائے گا، تم کیا جواب دو گے؟ (مسلم، ابو داؤد)۔

صحابہ نے عرض کیا،

”ہم کہیں گے، آپ نے خدا کا پیغام پہنچا دیا“ اور اپنا فرض ادا کر دیا۔

حضور نے آسمان کی طرف انگلی اٹھائی، پھر اسے لوگوں کی طرف جھکالایا، اور تین بار فرمایا:

اے خدا تو گواہ رہنا (مسلم و ابو داؤد)۔

عین اس دن جب حضور یہ فرض نبوت ادا کر رہے تھے، بعد نماز عصریہ آیت اتری۔

اس آیت کے نزول نے ساری امت کے لیے ہیشہ ہیشہ کے لیے، جشن عید کا سامان پیدا کر دیا ہے۔

ایک یہودی نے حضرت عرب سے کہا ”اگر یہ آیت ہم پر اترتی تو ہم اسے یوم عید بنالیتے“۔ انہوں نے جواب دیا: ”مجھے خوب یاد ہے کہ یہ آیت کمال اتری، اور اس وقت رسول اللہ کمال تھے۔ جمعہ کا دن تھا اور ہم عرفات میں تھے“ (بخاری)۔

الْيَوْمَ أكْمَلْتُ لَكُمْ دِينَكُمْ وَأَتَمَّتُ عَلَيْكُمْ نِعْمَتِي وَرَضِيَتْ لَكُمُ الْإِسْلَامُ دِينًا (المائدہ ۳۰:۵)

آج میں نے تمہارے لیے دین کو مکمل کر دیا اور اپنی نعمت تمام کر دی اور تمہارے لیے دین اسلام کو پسند کر لیا۔

نہایت جیت انگیز اور عبرت خیز منظر یہ تھا کہ سرور عالم جس وقت لاکھوں کے مجمع میں فرمان ربانی کا اعلان کر رہے تھے، ان کا مسند و بالیں (کجاوہ اور عرق گیر) ایک روپیہ سے زیادہ قیمت کا نہ تھا۔

خطبہ سے فارغ ہو کر حضور نے حضرت بلالؓ کو اذان دینے کا حکم دیا۔ انہوں نے اذان دی، تکبیر کی اور آپ نے ظہر کی دو رکعتیں پڑھائیں۔ یہ

جمع کا دن تھا، اس لیے وضاحت فرمادی کہ ”مسافر پر جمعہ لازم نہیں۔“ پھر آپؐ کھڑے ہوئے، دوسری بحیر کی گئی اور آپؐ نے عصر کی دو رکعتیں پڑھائیں۔ ان دونوں نمازوں کے درمیان آپؐ نے کوئی نماز نہیں پڑھی۔ آپؐ کے ہمراہ اہل مکہ بھی تھے، انہوں نے بھی قصر اور جمع کر کے ظہراً اور عصر کی نمازوں ادا کیں۔

جب نماز سے فارغ ہو گئے، تو آپؐ اونٹنی پر سوار ہوئے، اور موقف عرفات میں تشریف لائے۔ آپؐ نے پھر ان کے پاس پہاڑ کے دامن میں وقوف کیا۔ لوگوں کو آپؐ نے بطن عرفہ سے اٹھ جانے کی ہدایت کی، اور

اعلان فرمایا:

میں نے یہاں وقوف کیا، لیکن عرفہ کا یہی مقام وقوف کے لیے منقص نہیں، بلکہ عرفات کا میدان، پورا کا پورا، جائے وقوف ہے۔ عرب کا دستور تھا کہ ہر قبیلہ کی ایک جگہ عرفات میں مقرر تھی۔ یہید بن شعبانؓ کی جگہ اس دستور کے مطابق حضورؐ کی جگہ سے بہت دور تھی۔ انہوں نے خواہش کی کہ انہیں حضورؐ کے پاس جگہ مل جائے۔ نزاع پیدا ہو جانے کے خیال سے آپؐ نے اس خواہش کو قبول نہ کیا اور حضرت ابن صریح انصاریؓ کو ان کے پاس یہ پیغام دے کر بھیجا: ”اپنے اپنے مشاعر میں وقوف کرو“ کہ تم اپنے باپ ابراہیمؐ کی وراثت پر ہو۔“

بعض لوگ روزہ سے تھے، اور وہ روزہ کی شدت محوس کر رہے تھے۔ بہت سے سمجھ رہے تھے کہ حضورؐ کا بھی روزہ ہے۔ حضرت میمونہؓ کہتی ہیں کہ اس موقع پر حضرت ام فضلؓ نے، جو حضرت عبد اللہ بن عباسؓ کی والدہ اور حضرت میمونہؓ کی بیٹی تھیں، آپؐ کے پاس دودھ کا ایک پیالہ بھیجا۔ آپؐ نے موقف میں کھڑے کھڑے تمام لوگوں کی نگاہوں کے سامنے دودھ پیا تاکہ ان کو معلوم ہو جائے کہ آپؐ روزہ سے نہیں ہیں۔

ایک مسلمان اپنی سواری پر سے گر پڑا اور فوت ہو گیا۔ نبی کریمؐ نے حکم دیا کہ اسے احرام کی دونوں چادروں ہی کا کفن دیا جائے، اسے خوبصورت لگائی جائے، اسے پانی اور بیری کے پتوں کا غسل دیا جائے، اس کا سر اور چہرہ چھپایا جائے۔ نیز فرمایا: "اللہ تعالیٰ قیامت کے دن اسے اس طرح اٹھائے گا کہ وہ لَبِيَكَ لَبِيَكَ کہہ رہا ہو گا۔"

نجد کے کچھ لوگ آپؐ کی خدمت میں حاضر ہوئے، اور حج کے اركان کے بارے میں دریافت کیا۔ آپؐ نے فرمایا:

"یوم عرفہ ہی حج کا دن ہے۔ جس نے صبح کی نماز سے قبل یہاں وقوف کر لیا، اس نے حج کو پایا۔ ایام تشریق کے تین دن ہیں، لیکن جو دو دن کم یا زیادہ کرے اس پر کوئی گناہ نہیں۔"

آپؐ کی اوپنی کا رخ پھرتوں کی طرف تھا، اور جبل مشاة آپؐ کے سامنے۔ آپؐ نے اپنا رخ قبلہ کی طرف کر لیا، اور دعا، تضرع اور عاجزی میں مشغول ہو گئے، یہاں تک کہ سورج ڈوبنے لگا۔ دعا کرتے وقت آپؐ نے سینہ تک دونوں ہاتھ اٹھا کر تھے۔ دست طلب پھیلاتے ہوئے فرمایا:

یوم عرفہ کی دعا، تمام دعاؤں سے بہتر ہوتی ہے۔

عرفہ کے دن نبی کریمؐ کی دعا زیادہ تر یہ تھی۔ یہی، آپؐ نے فرمایا، زیادہ تر انیماءؓ کی دعا بھی تھی:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَالْحَمْدُ بِيَدِهِ الْخَيْرُ
وَمُوَعْلَى كُلِّ شَئْرٍ قَبِيرٍ۔

حضرت علیؑ سے روایت ہے کہ نبی کریمؐ نے اپر کے کلمات پر اضافہ کرتے ہوئے فرمایا:

اللَّهُمَّ اجْعَلْ فِي قَلْبِي نُورًا وَ فِي صَدْرِي نُورًا وَ فِي سَمْعِي نُورًا وَ فِي
بَصَرِي نُورًا۔ اللَّهُمَّ اشْرُحْ لِي صَدِيرِي وَ يَسِيرِي، وَ أَعُوذُ بِكَ مِنْ

وَسَوْا سِنِ الْعِصْرِ وَشَتَّاتِ الْأَمْرِ، وَفُتْنَمَةِ الْقَبْرِ۔ اللَّهُمَّ إِنِّي أَعُوذُ بِكَ مِنْ شَدَّ مَا يَلْجُ فِي الظَّلَّ، وَشَدَّ مَا يَلْجُ فِي النَّهَارِ، وَشَدَّ مَا تَهَبُّ بِهِ الرِّيَاحُ، وَشَدَّ بِوَاقِفِ الدَّهْرِ۔

اے اللہ میرے دل میں نور ڈال دے، میرے سینہ میں نور،
میرے کانوں میں نور، میری آنکھوں میں نور، بھر دے۔ اے
اللہ، میرا سینہ کھول دے، اور میرا کام میرے لیے آسان کرو،
اور میں دل کے وسوسوں، پریشان امری، اور قبر کی آزمائش سے
تیری پناہ چاہتا ہوں۔ اے اللہ ہر اس چیز کے شر سے پناہ چاہتا
ہوں جو رات کے وقت آتی ہے، یا جو دن کے وقت آتی ہے،
اور جو ہواؤں کے ساتھ آتی ہے اس کے شر سے، اور مہلکات
زمانہ کے شر سے۔

نیز آپ کی دعاؤں میں یہ بھی منقول ہے:

اللَّهُمَّ إِنَّكَ تَسْمَعُ كَلَامِي وَ تَرِى مَكَانِي وَ تَعْلَمُ سِرِّي وَ عَلَانِيَتِي
وَ لَا يَخْفَى عَلَيْكَ شَيْءٌ مِنْ أَمْرِي۔ وَ أَنَا الْبَائِسُ الْفَقِيرُ
الْمُسْتَفِيَثُ، الْمُسْتَجِيرُ، الْوَجْلُ الْمُشْفِقُ، الْمَقْرُ المُعْتَرِفُ بِنَبْيِهِ
إِلَيْكَ، أَسْأَلُكَ مَسَالَةَ الْمِسْكِينِ وَابْتَهَالَ
الْمُلْتَبِ الْذَّلِيلِ وَادْعُوكَ دُعَاءَ الْغَائِبِ الْعَرِيرِ وَ دُعَاءَ مَنْ
خَضَعَتْ لَكَ رَقَبَةً وَ ذَلَّ لَكَ جِسمَةً، وَ رَغَمَ لَكَ أَنْهَ
وَفَاضَتْ لَكَ عَبْرَتَهُ، اللَّهُمَّ لَا تَجْعَلْنِي رَبَّ بَدْعَائِكَ شَقِيًّاً وَ
كُنْ بِرُوفَارِحِيًّا، يَا خَيْرَ الْمَسْوَلِينَ وَ يَا خَيْرَ الْمُعْطَيِّنَ۔

اے اللہ تو میری بات سن رہا ہے، میرا مقام تیری نگاہوں میں
ہے، میرے کھلے چھپے سب سے تو واقف ہے، تجوہ سے میری کوئی

بات پوشیدہ نہیں۔ میں مصیبت زدہ اور نادار فقیر ہوں، فریادی
 اور تیری پناہ کا طلب گار، خوف زدہ اور ہراساں، اپنے گناہوں کا
 اقرار ہے، اعتراف ہے۔ میں تجھ سے مسکین کی طرح مانگتا ہوں،
 ذیل گناہ گار کی طرح گزگراتا ہوں، ڈر اسما اور تکلیفوں میں بیٹھا
 تجھ کو پکارتا ہوں۔ پکار اس کی جس کی گردان تیرے آگے خم ہے،
 جس کا جنم تیرے آگے ذیل و خوار پڑا ہوا ہے، جو اپنی ناک
 تیرے آگے زمین پر رگڑ رہا ہے، جس کی آنکھوں سے آنسو
 روائیں۔ اے اللہ، اے رب، مجھے اتنا بد بخت نہ بنانا کہ تجھ
 سے مانگ کر بھی محروم رہوں۔ میرے لیے مریان اور رحم کرنے
 والا بن جا، اے وہ بہترین ذات جس سے مانگا جائے، اے بہترین
 عطا کرنے والے۔

حضور اپنی امت کی مغفرت کے لیے سب سے زیادہ عاجزی اور الحال و
 زاری فرمائے تھے۔ آپ کی دعا قبول کر لئی گئی اور اللہ نے فرمایا:
 میں نے بخش دیا ہے، سوائے مظالم کے (حقوق کے بارے میں)۔
 میں ظالم سے مظلوم کا حق لوں گا۔

عرفات سے واپسی

جب آفتاب غروب ہو گیا، زردی بھی ختم ہو گئی، اور غروب آفتاب میں
 کوئی شبہ نہ رہا، تو نبی کریم عرفات سے واپس روانہ ہو گئے۔ حضرت اسماء
 بن زیدؓ کو اپنے پیچے بٹھالیا، اور اونٹی کی نکیل اپنی طرف کھینچ لی، یہاں تک
 کہ اس کی گردان کجاوے کے قریب آگئی۔ آپ خاموشی سے چل رہے تھے
 اور آپ پر سکینت طاری تھی۔ لوگوں کے ہجوم میں اضطراب پیدا ہوا۔
 آپ نے اپنے پیچے جانوروں کو بختی کے ساتھ مارنے، اور تیز تیز ہائکنے کا

شور سند سیدھے ہاتھ سے، اور بخاری میں، ہے کوڑے سے، آپ لوگوں کو اشارا کرنے لگے کہ ”آہستہ! آہستہ!“ اور زبان مبارک سے فرماتے جاتے تھے: ”لوگو، سکون کے ساتھ، لوگو! سکون کے ساتھ، اونٹوں کو تیز دوڑانا کوئی نیکی نہیں ہے۔“

آپ نہ بہت آہستہ نہ بہت تیز چلتے رہے۔ جب آپ کو میدان نظر آتا تو ذرا تیز ہوجاتے، جب کسی میل پر پہنچتے تو اونٹی کی نکیل کچھ ڈھیلی چھوڑ دیتے یہاں تک کہ وہ چڑھ جاتی۔ آپ سارا راستہ، مسلل بیسک بیسک کرتے رہے۔

راہ میں ایک جگہ آپ اترے، اور پیشتاب سے فارغ ہو کر وضو کیا۔ حضرت اسماعیل نے کہا، یا رسول اللہ نماز کا وقت تنگ ہو رہا ہے۔ آپ نے فرمایا، نماز آگے ہے۔

قیام مزدلفہ

تحوڑی دیر کے بعد حضور تمام قائلہ کے ساتھ مزدلفہ پہنچ گئے۔ نماز کے لیے وضو فرمایا۔ موذن کو اذان دینے کا حکم دیا۔ پھر اقامت کہہ کر، اونٹوں کے بھانے سے قبل، آپ نے مغرب کی نماز پڑھائی۔ اس کے بعد لوگوں نے اپنے پڑاؤ پر جا کر سواریوں کو بھانیا۔ ابھی سامان کھولنے بھی نہ پائے تھے، کہ بخیر ہوئی، اور آپ نے عشاء کی دو رکعت نماز پڑھائی۔ ان دونوں نمازوں کے درمیان آپ نے کچھ نہیں پڑھا۔

نماز سے فارغ ہو کر آپ سو گئے اور صبح تک آرام کیا۔ رات میں روزانہ دستور کے خلاف قیام لیل کے لیے بیدار نہ ہوئے۔ محمد شین نے لکھا ہے کہ یہی ایک شب ہے جس میں آپ نے نماز تجداد ادا نہیں کی۔ شاہ ولی اللہ کہتے ہیں کہ حضور بہت سارے مستحب افعال بڑے مجموعوں میں اس

لیے نہ کرتے تھے کہ لوگ انہیں سنت بنا کر لازم نہ کر لیں۔

صحیح سوریہ اٹھ کر آپ نے فجر کی نماز باجماعت ادا کی۔ حضرت عمرؓ کہتے ہیں کہ قریش مزدلفہ سے اس وقت روانہ ہوتے تھے جب سورج پورا نکل آتا تھا اور آس پاس کی پہاڑیوں کی چوٹیوں پر دھوپ چمکنے لگتی تھی۔ آپؐ مشرکین کی ان رسم کو ختم کرنے کے لیے سورج نکلنے سے پہلے مزدلفہ سے روانہ ہوئے۔

آپؐ نے اپنے بعض اہل خانہ کو، ان کے ضعف کے پیش نظر، فجر سے پہلے مزدلفہ سے منی جانے کی اجازت دے دی۔ یہ عورتیں اور بچے تھے۔ حضرت ابن عباسؓ کہتے ہیں کہ رسول اللہؐ نے ہمیں بنو عبد الملک کے بچوں کے ساتھ آگے بھیج دیا، اور ہم گدھوں پر سوار تھے۔ آپؐ نے ہماری رانوں کو ہاتھ سے تھکتے ہوئے کہا: ”میرے ننھے بیٹوں، جب تک آفتاب طلوع نہ ہو جائے، رمی جمار نہ کرنا۔“

حضرت عائشہؓ بتاتی ہیں کہ ”حضرت سودہؓ نے مزدلفہ کی رات نبی کرمؐ سے درخواست کی کہ آپؐ انہیں لوگوں کے ہجوم سے قبل مزدلفہ سے بھیج دیں۔ یہ کمزور تھیں، اور ان کے لیے چلانا پھرنا دشوار تھا۔ آپؐ نے میں اجازت دی تو وہ پہلے ہی چلی گئیں، مگر ہم رک گئے یہاں تک کہ ھٹھ ہو گئی۔ پھر ہم آپؐ کے ساتھ گئے، لیکن میرا جی چاہتا تھا کہ سودہؓ کی طن میں بھی اجازت مانگ لیتی، یہ میرے لیے سہولت کا باعث ہوتا۔“ حضرت ام سلمہؓ بتاتی ہیں ”مزدلفہ کی رات، جن لوگوں کو اپنے اہل خانہ میں سے نبی کرمؐ نے آگے بھیجا، آپؐ نے ان میں مجھے مقدم رکھا۔ ان میں حضرت ام جبیبةؓ بھی تھیں۔“ حضرت عباسؓ سے بھی آپؐ نے فرمایا: ”آپ عورتوں اور بچوں کے ساتھ چلے جائیں اور فجر کی نماز منی میں پڑھیں۔“ بتاتی ازوادؓ آپؐ کے ہمراہ منی گئیں۔

بُھر کی نماز پڑھتے ہی حضور سوار ہوئے اور مشرح رام کے پاس اپنے موقف میں آئے۔ یہاں بھی آپ نے لوگوں کو آگاہ کیا کہ میں نے یہاں وقوف کیا ہے، مگر سارا مزدلفہ موقف ہے۔ یہاں پہنچ کر آپ قبلہ رخ ہوئے، دعا کی، تصرع، تکبیر و تہليل اور ذکر الہی میں مشغول ہو گئے۔ یہاں حضور نے پھر اپنی امت کی مغفرت کے لیے دعا کی، جو قبول کیلی گئی۔

جب صح کی روشنی خوب پھیل گئی تو طلوع آفتاب سے قبل آپ منی روانہ ہو گئے۔ یہ ذی الحجه کی دسویں تاریخ اور سینچر کا دن تھا۔ یہ عید الاضحی کا دن تھا، یوم المحرّثا۔

اسی مقام پر عروہ بن مضرس طائی نے عرض کیا: ”اے اللہ کے رسول!“
میں جبل طے سے آیا ہوں۔ میں نے برابر سواری کو چلایا ہے، اور اپنے
آپ کو بالکل تھکا دیا ہے۔ خدا کی قسم میں نے ہر پہاڑ پر وقوف کیا۔ کیا میرا
جج ہو گیا؟“ رسول اللہ نے فرمایا: ”جو ہماری اس نماز میں حاضر ہوا، جس نے
ہمارے ساتھ وقوف کیا، یہاں تک کہ ہم چل پڑیں، اور اس سے پہلے
عرفات میں وقوف کیا، اس کا جج ہو گیا۔“

عرفات سے مزدلفہ تک حضرت امامہ بن زید آپ کے پیچھے بیٹھے رہے تھے، مزدلفہ سے آپ نے حضرت فضل بن عباسؓ کو اپنے پیچھے بھالیا۔ آپ راستہ بھر تبیہ کرتے رہے۔ حضرت امامہ بن زیدؓ قریش کی ایک جماعت کے ساتھ ساتھ پیدل جا رہے تھے۔ اہل حاجت دائیں باسیں حج کے مسائل دریافت کر رہے تھے۔ آپؓ جواب دے رہے تھے، اور زور سے مناسک حج کی تعلیم دیتے جا رہے تھے۔

بنی خثعم کی ایک خوبصورت عورت حاضر ہوئی، اور عرض کیا "یا رسول اللہ" اللہ نے جو حج اپنے بندوں پر فرض کیا ہے، وہ میرے بوڑھے باپ پر ایسے وقت لازم ہو گیا ہے جب کہ وہ سواری پر بھی نہیں چل سکتا۔ کیا میں اس کی طرف سے حج کر سکتی ہوں؟"۔ آپؓ نے فرمایا "ہاں"۔ فضل بن عباسؓ اس عورت کی طرف دیکھنے لگے، اور وہ عورت ان کی طرف۔ آپؓ نے اپنا ہاتھ فضلؓ کے چہرے پر رکھ دیا، اور اس کا رخ دوسرا طرف پھیر دیا، اور فرمایا "آج کے دن جس نے اپنی نظر کو قابو میں رکھا، وہ بخش دیا جائے گا۔" بعض روایات کے مطابق اس موقع پر ایک شخص نے اپنی مال کے بارے میں، اور دوسرے شخص نے اپنی بہن کے بارے میں، سوال کیے اور آپؓ نے حج بدل کی ہدایت دی۔

جب آپؓ وادی مُحسِّن میں تشریف لائے تو اونٹی کو تیز کر دیا۔ اس جگہ اصحابِ فیل پر عذاب نازل ہوا تھا، اور جن مقالات میں اللہ نے اپنے دشمنوں پر عذاب نازل کیا تھا وہاں آپؓ کی عادت طیبہ یہ تھی کہ تیز چلتے۔ یہاں حضورؐ نے پھر فرمایا: امت اپنے مناسک سیکھ لے، میں نہیں سمجھتا کہ اس سال کے بعد میں ان سے ملوں گا۔

راستہ میں حضورؐ نے فضل بن عباسؓ کو حکم دیا کہ آپؓ کے لیے سکنریاں چن لی جائیں۔ ابن قیمؓ کہتے ہیں کہ نہ یہ سکنریاں رات کو چنی گئیں،

نہ انہیں اسی رات کو پہاڑ سے اکھاڑا گیا، بس کسی بھی ڈھیر سے چن لی
گئیں۔ آپ نے انہیں ہاتھ میں اچھالا اور فرمایا ”دین میں غلو کرنے سے
بچو، کیونکہ تم سے پہلے جن لوگوں نے دین میں غلو کیا وہ ہلاک ہو گئے۔“
ایک روایت کے مطابق سنکریاں رمی کے مقام ہی سے چنی گئیں اور آپ یہ
الفاظ رمی کرتے ہوئے فرمार ہے تھے۔

منی واپسی اور رَمی جمار

منی میں داخل ہونے کے بعد حضور سیدھے جمرہ عقبہ پر پہنچ گئے اور وادی کے پچھلی جانب ٹھہرے۔ باسیں طرف کعبہ تھا، دائیں طرف منی، اور آپ کا رخ جمرہ کی طرف تھا۔ آپ سواری پر تھے، اور طلوع آفتاب کے بعد آپ نے جمرہ عقبہ سے آغاز کیا، اور سواری پر سے ایک ایک کر کے سات سنکر مارے، اور ہر سنکر کے ساتھ بِسْمِ اللَّهِ الرَّحْمَنِ الرَّحِيمِ اور اللہ اکبر کیا۔ کی جگہ رکھتے رہے۔ ری کے ساتھ ساتھ آپ نے تلبیہ ختم کر دیا، جو آپ راستہ بھر برادر کتے رہے تھے۔ بعض لوگوں کے نزدیک پہلی سنکری مارنے کے ساتھ اور بعض کے نزدیک ری مکمل کرنے کے بعد، لوگوں کے ہجوم کے باوجود نہ تو وہاں مارپیٹ تھی، نہ ہاگنا پکارنا، نہ ہٹو پھو کی صدائیں۔ حضرت بلال اور حضرت اسماعیل آپ کے ہمراہ تھے۔

من میں خطبہ

آپ یہاں سے فارغ ہو کر منی کے میدان میں تشریف لائے۔ داہنے بائیں، آگے پیچھے، ایک لاکھ سے زائد مسلمانوں کا جمع تھا۔ مہاجرین قبلہ کی وادیٰ جانب تھے، انصار بائیں جانب، اور بیچ میں عام مسلمانوں کی صفیں تھیں۔ آپ اونٹی پر سوار تھے، سرخ چادر جسم مبارک پر تھی، حضرت بلاط

کے ہاتھ میں ممار تھی، حضرت امامہ بن زید پچھے پچھے کپڑا تان کر سالیہ کے ہوئے تھے۔

آپ نے نظر انہا کہ اس عظیم الشان مجمع کی طرف دیکھا تو فرانص نبوت کے ۲۳ سالہ ننانج نگاہوں کے سامنے تھے۔ زمین سے آسمان تک قبول و اعتراض حق کا نور چمک رہا تھا، تقدیر الٰہی کے مطابق انبیاء سابقین کے فرانص تبلیغ کے کارناموں پر ختم رسالت کی مہربت ہو رہی تھی، اور دنیا اپنی تحقیق کے لاکھوں برس کے بعد دین فطرت کی تمجیل کی خوش خبری کائنات کے ذرہ ذرہ کی زبان سے سن رہی تھی۔

اب ایک نئی شریعت، ایک نئے نظام اور ایک نئے عالم کا آغاز تھا۔ اس بنا پر رسول اللہ نے پھر ایک عظیم خطبہ دیا۔ حضرت علیؓ آپؐ کی بات دہراتے جاتے تھے کیونکہ مجمع بہت بڑا تھا۔ وہ ”کبڑا کام کر رہے تھے، مگر اللہ تعالیٰ نے لوگوں کی ساعت اتنی تیز کر دی کہ وہ اپنے اپنے مقام پر آپؐ کی بات سچ رہے تھے۔

ارشاد فرمایا:

ابتدا میں جب خدا نے آسمان و زمین کو پیدا کیا تھا، زمانہ پھر پھرا کے آج پھر اسی نقطہ پر آگیا

ابراهیم خلیلؐ کے حج کا موسم اپنی جگہ سے ہٹ گیا تھا۔ اس کا سبب یہ ہے کہ حج کے میمنوں میں کسی قسم کی خوزیری جائز نہیں تھی، اس لیے عرب کے لوگ جنگ کرنے کے لیے اس کو کبھی گھٹا کبھی بڑھا دیتے تھے۔ بعض روایات کے مطابق کیلئہ رکن کو اپنے مقام پر رکھنے کے لیے ہر تین سال میں ایک ماہ کا اضافہ کر دیتے تھے۔ آج وہ دن آیا کہ اس اجتماع عظیم میں شر حرم (حرام میمنوں) کا تعین کر دیا جائے۔ آپؐ نے فرمایا:

مال کے بارہ میمنے ہیں، جن میں چار میمنے حرام ہیں۔ تین تو متوatz

میں ہیں، 'ذوالقدر'، 'ذوالحجہ' اور 'محرم' اور چوتھا رجب الموجب کا
مہینہ، جو جملوی الثانی اور شعبان کے بیچ میں ہے۔

دنیا میں عدل و انصاف اور جور و ستم کا محور صرف تین چیزیں ہیں، 'جان'،
مال اور آباد۔ حضور عرفات کے خطبے میں ان کے متعلق ارشاد فرمائے چکے
تھے۔ لیکن اہل عرب میں صدیوں کے زنگ کو دور کرنے کے لیے مکر تائید
کی ضرورت تھی۔ آج آپ نے اس کے لیے بداعلیغ انداز اختیار فرمایا۔
لوگوں سے مخاطب ہو کر پوچھا: "پچھے معلوم ہے، آج کون سادن ہے؟"

لوگوں نے عرض کیا کہ "خدا اور اس کے رسول" کو زیادہ علم ہے۔

آپ دیر تک چپ رہے، لوگ سمجھے کہ شاید آپ اس دن کا کوئی اور
نام رکھیں گے۔ دیر تک سکوت کے بعد فرمایا: "کیا آج قربانی کا دن نہیں
ہے؟"

لوگوں نے کہا "ہاں بے شک ہے۔"

پھر ارشاد ہوا "یہ کون سا مہینہ ہے؟"

لوگوں نے پھر اسی طریقے سے جواب دیا۔

آپ نے پھر دیر تک سکوت کیا، اور فرمایا "کیا یہ ذوالحجہ نہیں ہے؟"

لوگوں نے کہا "ہاں بے شک ہے۔"

پھر پوچھا: "یہ کون سا شہر ہے؟"

لوگوں نے بدستور جواب دیا۔

آپ نے اسی طرح دیر تک سکوت کے بعد فرمایا "کیا یہ بلدة الحرام
نہیں ہے؟"

لوگوں نے کہا "بے شک ہے۔"

جب سامعین کے دل میں یہ خیال پوری طرح جاگزیں ہو چکا کہ آج کا
دن بھی، مہینہ بھی، اور خود شر بھی حرام ہے، یعنی اس دن، اس مقام میں

جنگ اور خونزی جائز نہیں، تب فرمایا:
 تو تمہارا خون، تمہارا مال، تمہاری آبرو تا قیامت اسی طرح حرام
 ہیں جس طرح یہ دن، یہ مہینہ اور یہ شر۔
 قوموں کی بربادی ہمیشہ آپس کے جنگ و جدال اور باہمی خون ریزیوں کا
 نتیجہ رہی ہے۔ وہ جو ایک لازوال قومیت کے بانی بن کر آئے تھے، انہوں
 نے بہ آواز بلند اعلان کیا:
 ہاں، میرے بعد گمراہ نہ ہو جانا، کافرنہ ہو جانا، کہ ایک دوسرے کی
 گروہ مارنے لگو۔ تم کو خدا کے سامنے حاضر ہونا پڑے گا اور وہ
 تم سے تمہارے اعمال کی بازپرس کرے گا۔

ظلم و ستم کا ایک عالم گیر پہلو یہ تھا کہ اگر خاندان میں کسی ایک شخص
 سے کوئی گناہ سرزد ہوتا، تو اس خاندان کا ہر شخص اس جرم کا قانونی مجرم
 سمجھا جاتا تھا۔ اکثر اصلی مجرم کے روپوش یا فرار ہو جانے کی صورت میں،
 بادشاہ کا اس خاندان میں سے جس پر قابو چلتا تھا، اس کو سزا دیتا تھا۔ باپ کے
 جرم میں بیٹے کو سولی دی جاتی تھی، اور بیٹے کے جرم کا خیاہ باپ کو اخھانا
 پڑتا تھا۔ یہ سخت ظالمانہ قانون تھا، جو دنیا میں حکمران تھا۔ اگرچہ
 قرآن مجید نے ولا تَزِدْ وَازْرَ وَذُرْ اخْرِيٰ کے وسیع قانون کی رو سے اس ظلم
 کی ہمیشہ کے لیے بخوبی کردی تھی، لیکن اس وقت جب دنیا کے آخری پیغمبر
 ایک نیا نظام سیاست ترتیب دے رہے تھے اس اصول کو فراموش نہیں
 کر سکتے تھے، آپ نے فرمایا:

ہاں، مجرم اپنے جرم کا آپ ذمہ دار ہے۔ ہاں، باپ کے جرم کا
 ذمہ دار بیٹا نہیں، اور بیٹے کے جرم کا جواب وہ باپ نہیں۔
 عرب کی بد امنی اور نظام ملک کی بے ترتیبی کا ایک بڑا سبب یہ تھا کہ ہر
 شخص اپنی خداوندی کا آپ مدعا تھا، اور دوسرے کی ماتحتی اور فرماں برداری

کو اپنے لیے نگ اور عار جانتا تھا۔ ارشاد ہوا:

اگر کوئی جبشی نکلا غلام بھی تمہارا امیر ہو، اور وہ تم کو خدا کی کتاب کے مطابق لے کر چلے، اس کی اطاعت اور فرمان برداری کرو۔

ریگستان عرب کا ذرہ ذرہ اس وقت اسلام کے نور سے منور ہو چکا تھا، اور خانہ کعبہ ہمیشہ کے لیے ملت ابراہیم کا مرکز بن چکا تھا، اور قرنہ پردازانہ قوتیں پامال ہو چکی تھیں، اس پنا پر آپ نے ارشاد فرمایا:

ہاں، شیطان اس بات سے میوس ہو چکا، اب تمہارے اس شر میں اس کی پرستش قیامت تک نہ کی جائے گی۔ البتہ چھوٹی چھوٹی باقتوں میں اس کی پیروی کرو گے، اور وہ اس پر خوش ہو گا۔

سب سے آخر میں آپ نے اسلام کے بنیادی فرائض یاد دلائے۔ صرف اپنے پروردگار کی عبادت کرو، پانچوں وقت کی نماز پڑھو، مہینہ کا روزہ رکھا کرو، اور میرے احکام کی اطاعت کرو، خدا کی جنت میں داخل ہو جاؤ گے (احمد: مسلم)۔

آخر میں حضور نے مجع کی طرف اشارہ کیا اور فرمایا:

کیوں، میں نے پیغام الٰی پہنچا دیا؟

سب بول اٹھے ”ہاں“۔

فرمایا ”اے اللہ تو گواہ رہتا۔“

اس طرح آپ نے تین دفعہ لوگوں سے گواہی لی، اور اللہ کو گواہ بنایا۔

پھر لوگوں کی طرف مخاطب ہو کر فرمایا:

جو لوگ اس وقت موجود ہیں، یہ ان کی ذمہ داری ہے کہ یہ

تعلیمات ان تک پہنچاویں جو آج موجود نہیں۔

خطبہ کے اختتام پر آپ نے پھر سارے مسلمانوں کو الوداع کہا۔

منی میں آپ یہ بھی فرماتے رہے،
حج کے مسائل سیکھ لو، میں نہیں سمجھتا کہ اس حج کے بعد میرے
ساتھ دوسرے حج کی نوبت آئے گی!

یہ بھی فرمایا ”شاید میں اس سال کے بعد تمہیں نہ دیکھوں۔“

خطبہ کے بعد ہی سے لوگ آپ کے چاروں طرف جمع ہو گئے اور
مناسک حج کے بارے میں پوچھنا شروع کر دیا۔ اس دن آپ سے جس نے
بھی، کسی بھی کام کے بارے میں، سوال کیا کہ میں نے وہ پہلے یا بعد میں کر لیا
ہے، آپ نے یہی فرمایا کہ ”کوئی حرج نہیں، کوئی بات نہیں۔“

ایک شخص آیا، اور کہا ”میں نے قربانی کرنے سے پہلے سرمنڈا لیا؟“
آپ نے فرمایا ”اب قربانی کرلو، کوئی حرج نہیں۔“ دوسرا آیا، اور کہا ”میں
نے کنکریاں مارنے سے پہلے قربانی کر لی؟“ فرمایا ”اب کنکریاں مارلو، کوئی
حرج نہیں۔“ پھر ایک اور آیا اور کہا ”میں نے کنکریاں مارنے سے پہلے
طواف کر لیا ہے؟“ فرمایا ”اب کنکریاں مارلو کوئی حرج نہیں۔“ ایک شخص
نے پوچھا ”میں نے شام ہونے کے بعد کنکریاں ماریں؟“ فرمایا ”کوئی حرج
نہیں۔“ ایک اور شخص آیا، اور کہا ”میں نے سرمنڈا نے سے پہلے طواں
کر لیا؟“ فرمایا ”اب سرمنڈا لو، یا بال تراشو والو، کوئی حرج نہیں۔“ حضرت ابن
عمر اور حضرت ابن عباسؓ کہتے ہیں کہ رمی، قربانی، سرمنڈا، طواف سی،
جس چیز کے بھی آگے پیچھے ہو جانے کے بارے میں آپ سے پوچھا جاتا،
آپ یہی فرماتے: اب کرلو، کوئی گناہ نہیں۔ ہاں، جس نے کسی مسلمان کی
عزت پر ہاتھ ڈالا، اور ظلم کیا، اس پر گناہ ہے اور وہ ہلاک ہوا۔
اس کے بعد جس کو جہاں جگہ ملی، اس نے وہیں سامان اتار لیا اور قیام
کیا۔

قریانی

کچھ لوگ قربانی کے جانور ساتھ لائے تھے۔ جب آپ زوالخلیفہ سے روانہ ہوئے تھے تو، حضرت عائشہؓ کہتی ہیں، میں نے قربانی کے جانوروں کی رسی اپنے ہاتھوں سے بٹی، اور ان کے گلوں میں ہار ڈالے۔ کچھ لوگوں نے موقع پر جانور خرید لیے۔

ابو ہریرہؓ بیان کرتے ہیں کہ حضورؐ نے ایک شخص کو دیکھا، جو اپنے قربانی کے جانور کو ہنکائے یہی پیدل چلا جا رہا تھا۔ آپؐ نے اس سے کہا ”اس پر سوار ہو جا۔“ اس نے کہا ”یہ قربانی کا جانور ہے!“ آپؐ نے اسے پھر کہا ”اس پر سوار ہو جا۔“ اس نے پھر تذبذب کا اظہار کیا ”یہ قربانی کا جانور ہے۔“ آپؐ نے تیسرا مرتبہ فرمایا ”اس پر سوار ہو جا، تجھ پر افسوس ہے۔“ منی میں خطبہ دینے کے بعد حضورؐ منی میں قربان گاہ تشریف لے گئے۔ آپؐ نے جو اونٹ زوالخلیفہ سے روانہ کیے تھے، اور جو اونٹ حضرت علیؓ میں سے لائے تھے، وہ سب مل کر آپؐ کے ساتھ قربانی کے ۱۰۰ اونٹ تھے۔ ۳۲ اونٹ آپؐ نے ذبح کیے۔ ۳۰ تھا اپنے دست مبارک سے اور ۳۳ حضرت علیؓ کی مدد سے (عمر مبارک بھی اس وقت ۳۳ برس تھی)۔ آپؐ کھڑے ہو کر اونٹ کی بائیں ٹانگ باندھ کر گلے میں نیزہ مار کر ذبح کر رہے تھے۔ پھر حضرت علیؓ کو حکم دیا کہ باقی ماندہ جانوروں کو ذبح کروں، جانوروں کا چڑا اور گوشت ماسکین میں تقسیم کروں، اور قصابوں کو گوشت بنانے کا معاوضہ اس میں سے نہ دیں۔ آپؐ نے انہیں اپنی قربانی کے جانوروں میں شریک بھی کیا۔ ایک گائے حضرت عائشہؓ کی طرف سے اور ایک گائے باقی اپنی بیویوں کی طرف سے ذبح کی۔ دو مینڈھے بھی ذبح کرنا منقول ہے۔ پھر آپؐ نے ہر اونٹ میں سے گوشت کا ایک ٹکڑا لینے کا حکم دیا، چنانچہ انہیں

ایک ہانڈی میں ڈالا گیا، ان کا سالن پکایا گیا، آپ نے گوشت کھایا اور شوربا پیا۔

آپ نے یہ اعلان بھی فرمایا "میں نے قربان گاہ میں قربانی کی ہے، مگر منی تمام کا تمام قربان گاہ ہے، ہرگلی اور میدان میں قربانی ہو سکتی ہے۔ اپنے خیموں میں بھی قربانی کر سکتے ہو۔" بلکہ قربانی کے لیے منی کی کچھ تخصیص نہیں، مکہ بھی پورا قربان گاہ ہے، اور مکہ کے ہر میدان، ہر راستہ اور ہرگلی میں قربانی ہو سکتی ہے۔ یہ اعلان آپ نے اسی طرح امت کی سولت کے لیے کیا، جس طرح آپ نے عرفہ میں وقوف کیا تو فرمایا "میں نے یہاں وقوف کیا، لیکن سارا عرفات جائے وقوف ہے۔" آپ نے مزدلفہ میں وقوف کیا تو فرمایا "میں نے یہاں وقوف کیا لیکن مزدلفہ سب کا سب جائے وقوف ہے۔"

نبی کریم سے دریافت کیا گیا کہ کیا منی میں آپ کے لیے کوئی خیمه وغیرہ لگادیا جائے، اگر کرمی سے حفاظت ہو سکے؟ آپ نے فرمایا "نہیں، جو آدمی جہاں پہلے پہنچ جائے وہی اس کے لیے جائے وقوف ہے۔" گویا آپ نے منی کو تمام مسلمانوں کے لیے مشترک، اور وہاں قیام کے حق میں سب کو مساوی قرار دیا۔ جو بھی کسی جگہ پہلے پہنچ جائے، وہی وہاں کا زیادہ حق دار ہے، البتہ وہ اس جگہ کا مالک نہیں بن سکتا۔

حلق (سرمنڈانا)

جب نبی کریم قربانی سے فارغ ہو گئے تو جام کو بلایا، حضرت عمر بن عبد اللہ بن حنظله البدریؓ نے جام کے فرائض انجام دیے۔ (خراش بن امیہ بن رسمیہ الكلبیؓ کا نام بھی لیا گیا ہے)۔ وہ استرا لے کر آپ کے سر کے برابر کھڑے ہو گئے۔ آپ نے ان کی طرف دیکھا، اور فرمایا "اللہ کے

رسول نے تمہیں اپنی کپٹیوں پر اختیار دے دیا ہے، حالانکہ تمہارے ہاتھ میں استرا ہے۔۔۔ معمڑ نے عرض کیا ”اللہ کی قسم“ اے اللہ کے رسول، بے شک یہ مجھ پر اللہ کی نعمت ہے۔۔۔ آپ نے فرمایا ”ہاں“ بے شک۔۔۔ پھر آپ نے اپنی دائیں جانب اشارہ کر کے فرمایا ”لو، موئڈو۔۔۔ جب وہ فارغ ہو گئے، تو آپ نے فرط محبت سے یہ بال خود اپنے دست مبارک سے ان لوگوں میں تقسیم کر دیے جو آپ کے پاس بیٹھے تھے۔ پھر آپ نے جام کو اشارہ کیا، تو انہوں نے بائیں جانب کے بال موئڈے۔ دریافت فرمایا ”ابو طلحہ یہاں ہیں؟“ چنانچہ موئے مبارک ان کو اور ان کی بیوی، ام سلیمؓ کو عطا کر دیے۔ مسلم کی روایت کے مطابق، انسؓ بیان کرتے ہیں کہ دائیں جانب کے حلق کے بعد آپ نے ابو طلحہ انصاری کو بلایا، اور بال انہیں عنایت کر دیے۔ پھر دائیں جانب کے حلق کے بعد، ابو طلحہ کو بال عطا کر کے فرمایا، انہیں لوگوں میں تقسیم کردو۔ ابن قیم کہتے ہیں کہ نبی کریمؓ کی عطا پرلے عام تھی، پھر ابو طلحہ کے لیے مخصوص کروی، اور عطا کرنے میں آپ کی عادت طبیبہ یہی تھی۔ غالباً جب پسلے تقسیم عام کی تو ابو طلحہ نے لینے میں سبقت کی۔

محمد بن زیدؓ کہتے ہیں کہ ان کے والد نے بتایا، وہ قربان گاہ میں نبی کریمؓ کے ہمراہ موجود تھے، جب آپ موئے مبارک تقسیم کر رہے تھے۔ قریش کے ایک آدمی کو کچھ نہ ملا، نہ اس کے ساتھی کو۔ نبی کریمؓ نے کپڑا سامنے رکھ کر سر کا حلق کرایا، اور اسے موئے مبارک عطا فرمائے۔ اس نے ان میں سے کچھ حصہ لوگوں میں تقسیم کر دیا۔ پھر آپ نے ناخن ترشوائے اور اس آدمی کے ساتھی کو دے دیے۔ اس شخص نے بتایا کہ آپ کے بال ہمارے پاس مندی اور کسم میں رنگے ہوئے موجود ہیں۔

صحابہؓ میں سے بعض لوگوں نے سرمنڈوایا (حلق کیا)، اور بعض نے بال

ترشانے (قصر کیا)۔ حضور نے فرمایا ”اے اللہ، سرمنڈوانے والوں پر رحم فرم۔“ صحابہ نے عرض کیا ”اور بال ترشانے والے، یا رسول اللہ؟“ آپ نے پھر فرمایا ”اے اللہ، سرمنڈوانے والوں پر رحم فرم۔“ صحابہ نے پھر پوچھا ”اور بال ترشانے والے، یا رسول اللہ؟“ آپ نے فرمایا ”اور بال ترشانے والوں پر بھی۔“ ایک صحابہ نے آپ کو سرمنڈوانے والوں کے لیے تین مرتبہ دعا کرتے سن، اور ترشانے والوں کے لیے ایک مرتبہ۔ حق سے فارغ ہو کر حضور نے کپڑے پنے اور خوشبو گلائی۔

طوافِ افاضہ

قریانی سے فارغ ہونے کے بعد حضور نماز ظہر سے قبل مکہ تشریف لے گئے۔ حضرت عائشہؓ نے اپنے ہاتھوں سے آپؐ کے جسم مبارک میں خوشبو لگائی، جس میں مشک تھی۔ آپؐ نے اونٹی پر سوار ہو کر طواف کیا، تاکہ لوگ آپؐ کو دیکھ سکیں اور آپؐ سے تعلیم حاصل کر سکیں۔ آپؐ کے ہاتھ میں ایک چھڑی تھی جس کا سرخم دار تھا۔ جب آپؐ مجر اسود کی طرف آتے، اللہ اکبر کرتے، چھڑی سے مجر اسود کی طرف اشارہ کرتے یا اسے چھوتے، اور اسے بوسہ دیتے۔ مجر اسود کے استلام کے لیے نہ آپؐ نے کشمکش کی، نہ کسی کو ایذا دی، نہ اسے بوسہ دینے کی فضیلت بتائی۔

چاہِ زَمْ زَمْ پر

طواف سے فارغ ہو کر نبی کریمؐ زم زم کی سیل پر آئے۔ آب زم زم پلانے کی ذمہ داری بنو عبدالمطلب میں سے آپؐ کے چچا حضرت عباسؓ کے سپرد تھی۔ اسی غرض کے لیے انہوں نے حضورؐ سے ایام تشریق میں مکہ قیام کرنے کی اجازت لے لی تھی۔ آپؐ نے پانی طلب فرمایا۔ حضرت عباسؓ نے

اپنے بیٹے فضل سے کہا "فضل" اپنی ماں کے پاس جاؤ اور ان کے پاس جو پانی ہے اس میں سے رسول اللہ کے لیے لے آؤ۔ آپ نے فرمایا "مجھے اسی میں سے پلاو۔" چنانچہ آپ نے پانی پیا۔

اس کے بعد آپ چاہ زم زم پر تشریف لائے اور دیکھا کہ عبد الملک کی اولاد پانی زم زم کھینچنے اور پلانے کا کام پورے شوق اور محبت سے کر رہی ہے۔ فرمایا: "کام میں اس طرح لگے رہو، تم ایک نیک کام کر رہے ہو۔" پھر فرمایا: "اگر مجھے یہ خوف نہ ہوتا کہ میرے ہاتھ لگاتے ہیں، اور مجھے ایسا کرتے دیکھ کر، تم پر لوگ ٹوٹ پڑیں گے، تو میں اونٹنی سے اترتا، اور (اپنے کندھے کی طرف اشارہ کر کے کہا) روسی کو اسی پر رکھتا، خود تمہارے ساتھ پانی کھینچتا، اور اپنے ہاتھ سے پانی کھینچ کر پیتا۔"

حضرت عباس نے ڈول سے پانی نکال کر پیش کیا۔ آپ نے قبلہ رخ ہو کر کھڑے کھڑے پانی پیا۔

منی واپسی اور ایام تشریق

طوف افاصہ سے فارغ ہو کر آپ منی واپس تشریف لے گئے اور نماز ظروہیں ادا کی، (اگرچہ اس میں اختلاف ہے کہ آپ نے نماز ظہر مکہ میں پڑھی یا منی میں۔)

بقیہ ایام تشریق، یعنی ۳۳ ذی الحجه تک، آپ منی میں مقیم رہے۔ ۱۰ ذی الحجه کو آپ نے زوال آفتاب تک انتظار کیا۔ جب زوال آجاتا تو آپ پیدل جروں کی طرف چل پڑتے اور سوار نہ ہوتے۔

آپ پہلے جمرہ اولی پر آئے، جو مسجد خیف سے متصل ہے۔ آپ نے اسے ایک ایک کر کے سات کنکریاں ماریں۔ ہر کنکری پر آپ اللہ اکبر کہتے۔ پھر آپ آگے بڑھ کر جمرہ کے سامنے آگئے، قبلہ کی طرف رخ کر لیا، اور ہاتھ

اٹھا کر بہت دیر تک دعا مانگتے رہے۔ اس کے بعد جمرہ و سطیٰ پر آئے، اور اس پر بھی دیے ہی کنکریاں ماریں۔ پھر وادی کے متصل بائیں طرف اترے، اور قبلہ رخ ہو کر اور ہاتھ اٹھا کر پہلے کی طرح طویل دعا مانگی۔ پھر آپؐ تیرے جمرہ پر آئے جو جمرہ عقبہ کھلاتا ہے۔ آپؐ وادی کے درمیان جمرہ کے بالکل سامنے آگئے، اس طرح کعبہ آپؐ کے بائیں طرف اور منیٰ دائیں طرف تھا، اور پہلے کی طرح سات کنکریاں ماریں۔

جب آپؐ نے رمیٰ مکمل کر لی تو واپس آگئے اور ہبہ زیادہ دیر نہ ٹھہرے۔

اسی طرح آپؐ قیام منی کے دوران رمی کرتے رہے۔ اس میں اختلاف ہے کہ آپؐ نماز ظہر سے قبل رمی کرتے تھے، یا بعد میں۔ ابن قیمؓ کہتے ہیں کہ غالباً آپؐ نے نماز سے قبل ہی رمی کی، پھر واپس آگر نماز ادا کی۔ ایام تشریق میں آپؐ نے ۱۲ ذی الحجه کو مزید خطبات بھی دیے۔

ایام تشریق کے دوران ہی نبی کریمؐ پر سورہ اذا جاء نصرالله والفتح نازل ہوئی، اور یہ معلوم ہو گیا کہ اس حج کے بعد رخصتی ہے۔ آپؐ نے قیام منی کے دونوں میں کی نہیں کی، اور ایام تشریق میں رمی کے تین دن پورے کیے۔

منیٰ سے واپسی

منیٰ سے واپسی اور وداع بدھ کے دن ۱۳ ذی الحجه کو زوال کے بعد آپؐ منی سے روانہ ہو گئے، اور وادیِ محسب پہنچے، جو خیف منیٰ کنانہ کے قریب ایک ریگستانی میدان

ہے۔ یہاں آپ نے دیکھا کہ حضرت ابو رافعؓ نے آپؓ کا خیر نصب کر دیا ہے، اگرچہ آپؓ نے اس کا حکم نہ دیا تھا۔ آپؓ نے یہاں قیام کیا۔ بعض روایات کے مطابق آپؓ نماز ظہر پڑھ کر منی سے روانہ ہوئے، اور بعض کے مطابق آپؓ نے نماز ظہر مصب میں ادا کی۔ بعض کی رائے میں مصب میں قیام سنت ہے۔ حضرت عائشہؓ کہتی ہیں کہ یہ سنت نہیں، حضورؐ صرف اس لیے اترے تھے کہ وہاں سے سامان اٹھا کر مدینہ واپسی میں آسانی ہو۔

آپؓ نے عصر، مغرب اور عشاء کی نمازیں بھی وادی مصب میں ادا کیں، اور کچھ دیر کے لیے سو گئے۔ حضرت عائشہؓ نے عرض کیا ”آپؓ عمرہ کر کے جارہے ہیں، میرا عمرہ (ایام کی وجہ سے) نہیں ہوا۔“ آپؓ نے ان کے بھائی حضرت عبدالرحمن بن ابی بکرؓ سے کہا کہ وہ انہیں تعییم لے جائیں۔ حضرت عائشہؓ نے وہاں سے عمرہ کا احرام باندھا، مکہ واپس آئیں اور ایام کی وجہ سے فوت شدہ اپنا عمرہ پورا کیا۔ رسول اللہؐ ان کے انتظار میں ٹھہرے رہے۔ ان کی واپسی کے بعد آپؓ نے لوگوں کو روائی کا حکم دیا۔

وادی مصب سے آپؓ بیت اللہ تشریف لائے، اور سحر سے قبل طوف وداع کیا۔ آپؓ نے نماز فجر حرم شریف میں ادا کی، اور سورہ الطور کی تلاوت کی۔ بعض روایات کے مطابق آپؓ نماز فجر سے قبل ہی وادی مصب واپس آگئے، سامان لیا، اور مدینہ کی طرف واپس روانہ ہو گئے۔

مدینہ واپسی

روحانی کے مقام پر پہنچے تو ایک قافلہ ملا۔ آپؓ نے پوچھا ”تم کون لوگ ہو؟“ کہا ”ہم مسلمان ہیں۔“ قافلہ والوں نے پوچھا ”آپ کون ہیں؟“ فرمایا ”میں اللہ کا رسول ہوں۔“ ایک عورت پنگھوڑے سے اپنے بچے کو اٹھا لائی اور عرض کیا ”اے اللہ کے رسول کیا اس کا بھی حج ہو سکتا ہے؟“ آپؓ

نے فرمایا "ہاں" اور اجر تجھے ملے گا۔"

جب آپ زوال حیفہ پہنچے تو رات یہاں گزاری۔ صبح کے وقت ایک طرف سے آفتاب نکلا، اور دوسری طرف سے قافلہ نبوی مدینہ منورہ میں داخل ہوا۔ مدینہ پر آپ کی نظر پڑی تو تین وفعہ اللہ اکبر کہا، اور یہ الفاظ فرمائے۔

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، أَبْيُونَ تَائِبُونَ عَابِدُونَ سَاجِدُونَ لِرَبِّنَا حَامِدُونَ، صَدَقَ اللَّهُ وَعْدُهُ وَنَصَرَ عِبْدَهُ وَهُزِمَ الْحَزَابُ وَهُدَمَ

حوالہ جات

۱۔ یہ تحریر ابن قیم کی زاد المعاوٰد، شبی نعمانی اور سید سلیمان ندوی کی سیوطۃ النبی جلد دوم، بخاری مسلم، ترمذی، مولانا زکریا کانڈھلوی کی حجتۃ الوداع، ابو جعفر طبری کی القری لقصاصہ آم القری اور حدیث دیسیر کی دیگر کتابوں کی مدرسے مرتب کی گئی ہے۔

۲۔ عرفات اور منی کے خطبات کے تمام جملے حضورؐ کے مختلف خطبات کے نکارے ہیں۔ یہ جملے کسی حدیث میں سمجھا بیان نہیں ہوئے ہیں، اس لیے ان مختلف مأخذوں سے جمع کیا گیا ہے۔ صحیح بخاری و صحیح مسلم، باب حجۃ النبيؐ و باب الدیرات اور ابو حاؤد (باب الاشرار الحرام و حجۃ النبيؐ) وغیرہ میں یہ خطب حضرت ابن عباس، حضرت ابن عمر، حضرت ابو امامہ، بابلی، حضرت جابر، حضرت ابو ذکر وغیرہ صحابہ کی روایتوں سے مذکور ہے۔ ان روایتوں میں بعض باتیں مشترک ہیں مثلاً ان معانکم و اموالکم حرام علیکم کحمرمتہ الخ اور بعض باتیں الگ ہیں۔ مغازی دیسیر کی کتابوں میں اور باتیں بھی مذکور ہیں۔ اصل بات یہ ہے کہ یہ ایک خطبہ نہ تھا بلکہ کئی خطبے تھے اور طویل خطبے تھے۔ ہر شخص کو جو فقرہ یاد رہ گیا، اس

کی اس نے روایت کی۔ بعض فہمی الفاظ چھوڑ دیے گئے ہیں۔ روایتوں میں ایک اور اختلاف ہے، حضرت جابرؓ اپنی روایت میں، اور ایک روایت میں حضرت ابن عباسؓ خطبہ کا دن یوم عرف یعنی ۹ ذی الحجه، اور حضرت ابو بکرؓ اور حضرت ابن عباسؓ دوسری روایتوں میں یوم نحر یعنی ۱۰ ذی الحجه بتاتے ہیں۔ بعض روایتیں لیام تشریق کے خطبہ کی ہیں۔ ابن احراق نے اس کو مسلسل خطبہ کے طور پر نقل کیا ہے۔ ابن ماجہ، ترمذی اور مسند احمد میں خطبہ جمۃ الوداع کے چند فقرے منقول ہیں۔ جن میں یہ تصریح نہیں کہ کس تاریخ کے خطبہ میں آپؐ نے یہ فرمایا۔ بہر حال صحاح سنت میں مسانید کی تمام روایات کو بیکجا کرنے سے یہ لگتا ہے کہ آپؐ نے اس حج میں ۷ ذی الحجه کو مسجد الحرام کے خطبے کے علاوہ تین دفعہ خطبہ دیا: ۹ ذی الحجه یوم عرفہ کو، ۱۰ ذی الحجه یوم نحر کو، اور تیسرا خطبہ لیام تشریق میں ۱۱ یا ۱۲ ذی الحجه کو۔ ان خطبوں میں اصولی طور پر بعض باتیں مشترک ہیں اور بعض باتیں مختلف ہیں۔ یہ بہت ممکن ہے، جیسا کہ بعض محدثین نے تصریح کی ہے، کہ چونکہ جمع بہت بڑا تھا، اور آپؐ جو پیغام اپنی امت کو پہنچانا چاہتے تھے، وہ نہایت اہم تھا، اس لیے آپؐ نے اپنی تعریر میں بعض بعض فقرے کمر اعادہ فرمائے ہیں۔ (شبلی نعیانی / سلیمان ندوی)

طواف کی دعا

خانہ بعمر کا طواف کرنے کے لیئے جب حجر اسود کے پاس پہنچے تو یہ
 اللہُ وَاللَّهُ أَكْبَرُ ہے، چھریہ دعا پڑھے:
 اللَّهُمَّ إِيَّاكَ وَتَصَدِّيْقًا بِكَتَابِكَ وَوَفَاءً
 بِعَهْدِكَ وَإِسْبَاعًا لِسُتْرِكَ نَبِيِّكَ صَلَّى اللَّهُ عَلَيْهِ
 وَسَلَّمَ -

ترجمہ: "اے اللہ! تجھ پر ایمان لا کر، قریٰ کتاب کی تصدیق کر کے،
 اور تیرے عہد کو پورا کرتے ہوئے اور تیرے تی میں اللہ علیہ وسلم کی سنت کی اتباع
 میں (یہ اسلام اور طواف کر رہا ہوں) ۔"

اور طواف شروع کر دے، طواف کرتے ہوئے آہستہ آہستہ یہ دعا
 پڑھے:

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَ
 اللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ -

ترجمہ: "اللہ پاک! برتر ہے، تمام حمد و شکر اسی کیلئے، اللہ کے سوا
 کوئی معبود نہیں اور اللہ سب سے بڑا ہے، اور اللہ کے سوا کوئی طاقت نہیں جو نیکی
 کر سکے اور کوئی طاقت نہیں جو بُرائی سے روک سکے۔"

اور جب رُکن میانی پر پہنچے تو رُکن میانی اور حجر اسود کے درمیان یہ
 دعا پڑھے:

رَبَّنَا اِتَّنَا فِي الدُّنْيَا حَسَنَةً وَ فِي الْآخِرَةِ حَسَنَةً
 وَقِنَا عَذَابَ النَّارِ -

ترجمہ: "اے اللہ! ہیں دنیا میں بھی بھلائی عطا کر اور آخرت میں بھی اور
ہیں جہنم کے عذاب سے بچا۔"

اللَّهُمَّ قَنْعَنِي بِمَا رَأَيْتَنِي وَبَارِكْ لِي فِيمَا وَ
اخْلُفُ عَلَى كُلِّ غَانِيَةٍ لِّي بِخَيْرٍ۔

ترجمہ: "اے اللہ! تو مجھے قناعت دے اسی پر جو کچھ تو نے
مجھے عطا کر کھا ہے، اور اسی میں میرے لئے برکت عطا فرماء، اور ہر غائب چیز میں
تو خیر اور بھلائی کے ساتھ نگران بن جا۔"

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ
الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ

ترجمہ: "اٹڈے کے سوا کوئی معبود نہیں، اسکا کوئی شریک نہیں اتنا
اسی کا حق ہے، تعریف کا وہی مستحق ہے، اور وہ ہر چیز پر پوری طرح قادر ہے۔"

بات پہنچانا

کام ہے..... اصل کام!

سنت رسول ہے

آپ نے بھی بات پہنچائی

[اسی لئے آج ہم مسلمان ہیں]

منشورات کے کتابجھے

اچھی باتیں ہیں

بات پہنچانے کے موقع شمارکجھے

مسجد میں نمازی جلے میں لوگ بازار میں دکان دار

گاڑی میں مسافر اسکول، کالج، مدرسے میں طلبہ و طالبات

ہسپتال میں مریض جیل میں قیدی.....

ہر جگہ اللہ کے بندے اللہ کے پیغام کے منتظر!

ان موقع سے فائدہ اٹھائیے

ہمارے کتابخانے منگوایے، تقسیم کجھے

موقع کے لئے مناسب، موثر، خوب صورت اور ستے

تفصیلات کے لئے لکھیں۔

منشورہ میان روڈ لاہور۔ 54570

منشورات نون: 542 5356 فیس: 2194 042-543

سب سے زیادہ شائع ہونے والا مقبول دینی رسالہ

ماہنامہ

ترجمان القرآن

مدیر: پروفیسر خورشید احمد

- دور حاضر میں قرآن کے پیغام کو سمجھنے کا ذریعہ ہے۔
- اس کا مطالعہ ایمان و حکمت سے ملا جائے گر تا ہے۔
- معیشت، سیاست اور معاشرت میں اسلام کی راہ عمل بتاتا ہے۔
- اسلام اور مغرب کی کشمکش کے مراحل پیش کرتا ہے۔
- ذاتی تربیت اور اخلاق کے تزکیہ کے لیے رہنمائی دیتا ہے۔
- سیاست عالم، مسلم دنیا اور پاکستان پر گران قدر مقالات کا مجموعہ ہے۔
- دور حاضر میں اسلامی زندگی کی تشکیل کے لیے راہ نما ہے۔
- اسلام کی خلاف دشمنوں کی سازشوں سے آگاہ کرتا ہے۔
- معاشی بدخلائی اور اخلاقی بگاڑ سے نجات کا واسطہ دکھاتا ہے۔

* قومی و ملی مسائل سے آگاہی کے لیے اس کا مطالعہ کیجیے
* اپنے ٹھنڈی اور ٹھنڈی اتنی کو سچ کرنے کے لیے اس کا مطالعہ کیجیے

خود بھی پڑھیے، دوسروں کو بھی پڑھایں۔

ایک بار لیجیے، ہر ماہ نیجیے۔

زمرات:

فی شمارہ دو

قابل مبارک باد ہیں جو خوش نصیب حج بیت اللہ کے لیے جا رہے ہیں
ان کے لیے اور جو تم نار کھتے ہیں اور تم نا کون نہیں رکھتا
سب کے لیے

5 کتابچوں کا سیست
نصیبہ صرف 40 روپے

مولانا ابوالاعلیٰ مودودی اور خرم مرادؒ کی
دل نشین تحریریں خوبصورت دیدہ زیب لفافی میں

تحفہ حج

- خطباتِ حرم
- حج کی تیاری
- حج کا پیغام
- حج کی دعائیں
- حاجی کے نام

الگ الگ کتابچے ان قیمتیوں پر دستیاب ہیں

خرم مرادؒ کے قلم سے
آپؒ کے ہمراہ حج وداع کی داستان ۷ اروپے ▪ حاجی کے نام ۱۰ اروپے
حج کا پیغام ۲ روپے ▪ نائلہ نیم شہ (کتابچہ) ۲ روپے (جیسی) ۶ روپے
حج اور قربانی ۶ روپے
دیگر اہل قلم سے

مولانا سید ابوالاعلیٰ مودودی	خطباتِ حرم
۵ اروپے	
مسلم سجاد	حج کی تیاری
۳ روپے	
مریم: سلمان احمد خان	حج کی دعائیں
۵ روپے	
حج تیاری سے واپس تک	خلیل احمد حامدی
۷ اروپے	

مزید تفصیلات کے لیے ہماری فہرست طالب گردی ملکہ نماز رانڈہ کے سماں آج آرٹس و دیزاین

منصوريہ ملتان روڈ لاہور۔ ۵۷۹۰ نون: 543 4909 - 542 5356 گاؤں: 543 4907

کراچی: ذیست بک پواخت ۵/A، بلاک ۵، گلشن اقبال۔ نون: 021-4967661

مشورات